



L-EWNEL MISTERU TAD-DAWL
Ara paġna 14



DAWL FRANĠISKAN

LEHEN IL-KAPUĠĠINI MALTIN



3 Fidi f'idi
minn Fr. Joe Alessandro OFMCap

4 David – Bniedem it-Talenti
minn Mons. Lawrenz Sciberras

6 Teleskopju fuq il-Hajja
minn P. William Axiaq OFMCap

8 "Mur u sewwi l-Knisja tiegħi"
minn Br Dennis Calleja OFMCap

10 Il-Ftim
minn P. Hilary Abela OFMCap

13 Għoti ta' Ministeri
minn P. Franġisku Azzopardi OFMCap

14 Il-Magħmudija ta' Ġesù
minn P. Martin Micallef OFMCap

16 Il-Qima lejn San Franġisk t'Assisi fil-Knejjes Maltin (2)
minn Br Andrè Azzopardi OFMCap

18 Webrothers

19 Twegiba
minn P. William Axiaq OFMCap

20 Kuba u l-istorja tagħha (14)
Il-Proġett Varela (3)
minn P. Philip Cutajar OFMCap

23 Il-Maskra ta' ħajti
minn Pierina Micallef GiFra

24 Altruwiżmu fit-Talb (2)
minn P. Frans Abela OFMCap

25 Aħbarijiet


28 Irwiefen
minn Mary Haber OFS

30 Naufragium
minn P. Wistin Attard OFMCap

30 Tisliba *minn P. Wistin Attard OFMCap*

31 Żgur li ma kinitx taħbatli mal-kaxxa ta' moħħi li nidhol Kapuċċin, però l-Mulej ...
minn Br Claudio Falzon OFMCap

FRAR 2003
It-23 sena • Għadd 227



Goxra 1:
Il-Magħmudija ta' Kristu
Pietro di Cristoforo Vannucci (Perugino)
Galleria Nazionale dell'Umbria, Perugia.

BORD EDITORJALI:

Joe Alessandro ofm cap (Direttur u Editor)
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland ofs
Ruth Delia gi.fra.
Noel Pace

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: ofmcap@keyworld.net

DISINN U LAYOUT:

IMAGE 2000 LTD, FGURA - 21 677577
MITBUGH:
P.E.G. Ltd., San Ġwann. - 21 440083

Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni tiriserva d-dritt li tippubblika fid-DAWL FRANĠISKAN dawk l-artikli, ittri jew tagħrif teħor li jidhruha li jkunu jaqblu max xejra tar rivista.

Flas ta' l-Abbonament: Lm 4 fis-sena.
Kull offerta, barra mill-flas, hi milqugħa bħala għajnuna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14

Fidi f'idi

“X’jiswa, huti, li wiehed jghid li ghandu l-fidi jekk ma jurihiex fil-ghemil tieghu? Jaqaw tista’ ssalvah din il-fidi? Jekk huk jew ohtok ikunu gharwenin u neqsin mill-ikel ta’ kuljum, u wiehed minnkom jghidilhom: ‘Morru bis-sliem, ishnu u kulu sa tixbgħu’, bla ma jagħtihom dak li hu meħtieġ għall-ġisem, dan x’jiswa? Hekk ukoll il-fidi: jekk tkun weħidha u ma jkollhiex l-ghemil, tkun mejta” (Ġak 2, 14-17).

Il-festa b’tifkura tan-nawfragju ta’ San Pawl bilfors tfakkarna fid-don tal-fidi li ġabilna. Aħna dejjem tgħallimna li l-fidi hija rigal li jagħtina l-Mulej permezz tas-sagrament tal-magħmudija. Il-fidi hija xi haġa hajja u bħal kull haġa hajja oħra trid tikber. Huwa għalhekk li, sa miċ-cokon tagħna, nibdew nitgħallmu x’inhi u kif ngħixuha din il-fidi.

Mhux biżżejjed nistqarru l-fidi tagħna bil-fomm, bħal meta ngħidu l-Kredu waqt il-quddiesa, iżda l-fidi trid tkun akkumpanjata mill-ghemil.

Tliet mument i qawwijn ta’ kif ngħixu l-fidi huma meta l-ewwelnett nemmnu li Alla huwa l-Missier tagħna li

jħobbna, jieħu hsiebna u jipprovvilna. Allura rridu ngħollu jdejna lejħ biex nadurawh, inqimuh u rroddulu haġr u nitolbuh jagħtina l-ħobza ta’ kuljum.

Il-ħobz ta’ kuljum jiġbor fih il-ħajja tagħna, is-saħħa, ix-xogħol u l-ikel. Nemmnu li dawn huma kollha rigali ta’ Alla. Iżda barra l-ħobz materjali l-Mulej jagħtina wkoll, ta’ kuljum, l-ikel tal-Ġisem u d-Demm ta’ lbnu Ġesù - l-Ewkaristija. Dan huwa t-tieni mument i li biħ nistqarru b’mod qawwi haġna l-fidi tagħna f’dan il-misteru hekk kbir. L-Ewkaristija hija l-ikel tal-Mulej li jagħtina l-ħajja u l-qawwa fil-mixja tagħna sa ma naslu biex, lil Dak li issa narawh bil-fidi taħt xbiħat tal-ħobz u l-inbid, ġurnata narawh wiċċ mb’wiċċ.

It-tielet mument i li fih irridu nuru bl-ghemil il-fidi tagħna huwa dak li jghidilna San Ġakbu fl-ittra tiegħu: “Jekk huk jew ohtok ikunu għarwenin u neqsin mill-ikel ta’ kuljum, u wiehed minnkom jghidilhom: ‘Morru bis-sliem, ishnu u kulu sa tixbgħu’, bla ma jagħtihom dak li hu meħtieġ għall-ġisem, dan x’jiswa?” Dan li jfisser taqsam ħobzok ma’ l-oħrajn.

Dawn huma tliet mument i li jghinuna nżommu haġja f’idejna l-fidi tagħna billi dawn l-istess idejn nużawhom biex infahħru u nitolbu ‘l Alla, billi fihom nirċevuh fl-Ewkaristija u billi bihom ngħinu l-proxxmu tagħna fil-bżonn għax: “jekk (il-fidi) tkun weħidha u ma jkollhiex l-ghemil, tkun mejta”. □



DAVID

Bniedem it-talenti

L-IŻGHAR WILD minn fost tmien ħutu. Missieru kien jismu Ġesse minn Betlehem mit-tribù ta' Ġuda. Huwa it-tieni fost l-akbar slaten li qatt hakmu fuq Iżrael. David huwa wiehed mill-aktar personaġġi prominenti u li jinħassu fil-Bibbja kollha (I Sam 16,13). Kien għal dan il-bniedem li Alla qal, sibt bniedem għal qalbi.

Isem dan il-personaġġ bibliku hu miktub għal 926 darba, ċifra li titkellem wehidha dwar l-importanza tiegħu. Ifisser il-maħbub aktarx mill-Mulej. Bniedem imżejjen b'talenti u kwalitajiet kbar, fosthom raħħal sempliċi, gwerrier ta' ħila, mużiċista magħruf, qaddis

ġenwin, midneb sincier, sultan kbir, profeta u li mir-razza tiegħu kien ġej Ġesù: "Ġesu Kristu Sidna li, skond it-triessil tal-ġisem, twieled min-nisel ta' David" (Rum 1,3)

Midluk sultan

Sawl kien għadu ħaj u jiggverna meta Alla reġa' bagħat lill-profeta Samwel f'Betlehem din id-darba għand Ġesse biex jidlek lil David l-iżgħar fost ħutu. Din id-dilka biż-żejt kellha tibqa' moħbija u David kellu jħalli f'idejn Alla biex jurih meta u fejn jibda jsultan. Wara mbagħad il-mewt ta' Sawl, David imnebbaħ mar jghix fil-belt ta' Hebron, għaliex din ukoll kienet ġejja mit-tribù ta' Ġuda. Imma t-tribujiet l-oħra ta' l-Iżraelin għall-ewwel ma għarfux lil David bħala sultan tagħhom; ir-raġuni kienet waħda sempliċi, kien għad fadal tifel iehor ta' Sawl, lxbagħal.

David jidher li kien diplomatiku kbir, haddem kemm felaħ rasu qabel ma kien jieħu xi deċiżjoni. Din il-ħaġa l-aktar li dehret kienet preċiżament fil-għażla tal-belt biex minnha jiggverna. Għalhekk David haseb li jagħzel belt li kienet għadha mhijex f'idejn l-iżraelin, ħalli hekk żgur li hadd ma jkollu għax jehodha kontrih u hekk ikun newtrali mat-tribujiet kollha ta' Iżrael.

Ġerusalem - belt kapitali

Kien hemm Ġerusalem, għolja imdawra minn tliet widien, immela kważi għandha difiża naturali, u li s-swar tagħha kienu b'saħħithom ħafna. Iżda din il-belt kienet baqgħel f'idejn il-Ġebusin. Xejn ma kienet ħaġa faċli wiehed jirbaħha, tant li niesha kienu jghidu li setgħu jiddefenduha biz-zopop u bil-għomja (2 Sam 5,6) Imma hawn deher il-ġeneral ta' David, Ġowab u b'ħażen kbir ta' moħħu rnexxielu jidhol ġol-belt minn kanal ta' l-ilma *zinnor* imħaffer taħt l-art li dan kien iwassal l-ilma sa ġol-belt.

Meta rnexxilu jasal sa hawn, David issa kompli jkabbar lil Ġerusalem u jsaħħaħha aktar. Is-sultan ta' Tir, li kien isultan fuq il-Feniċi li kienu jghixu f'dik l-art, għamel hbieb ma' David, u bagħatlu kwantità kbira ta'



Is-Sultan David.
Minjatura fil-Biblioteca
Braidense, Milan.

njam tač-čedru u numru ta' haddiema biex jibnulu palazz mill-isbaħ. Hekk David minn Hebron seta' jitla u jmur jgħix fil-kapitali l-ġdida, Ġerusalemm. Dan ġara 1000 sena qabel Kristu. Kien dam seba' snin isaltan minn Hebron.

Minn Ġerusalemm għalhekk David issa beda jmessxi u jamministra s-saltna tiegħu. Iżda kellu xewqa oħra kbira David, dik li jara lil Ġerusalemm ukoll centru reliġjuż. Kif seta jagħmel dan? Billi minn Kirjat-jegħarim David idaħħal l-Arka tal-Patt ġo Ġerusalemm. U din il-holma saret tassew realtà. Għamel festa kbira, tant li stieden lill-kbarat tal-belt, u David stess neħħa minn fuqu l-ilbies ta' sultan u libes hwejjeġ tal-għazel bħalma kienu jilbsu s-saċerdoti, u mar jiżfen u jkanta quddiem l-Arka.

David kompli sejjer bil-festi u offra kwantità ta' bhejjem bħala sagrificcji lill-Mulej. Mhux biss, imma lin-nies kollha li ħadu sehem f'dik il-festa tahom x'jieklu, billi qassam ftira ħobż, bičča laħam, u čappa żbib.

Il-personalità ta' David kompliet toġhla 'l fuq fil-importanza tagħha, meta permezz tal-profeta Natan ħabbarlu li mill-familja tiegħu għad jitwieled ħellies, salvatur. "Jiena nqajjem nislek warajk, nisel ħiereġ mill-ġewwieni tiegħek, u nsahħaħ is-saltna tiegħu. Huwa jibni dar lil ismi, u jiena nsahħaħ it-tron tas-saltna tiegħu għal dejjem" (2 Sam 7, 13). Din il-profezija torbot magħha snin wara, Gabrijel hekk qalilha lil Marija ġo Nazaret: "Il-Mulej jagħtih it-tron ta' David missieru". Alla kien se jadotta l-familja ta' David bħala wliedu; is-slaten, imnisslin minn David, kien se jkollhom id-dinjità kbira li jissejñu "ulied Alla".

Bniedem fragli

Fil-ħajja ta' David kien hemm ukoll waqtiet imdallma. Dan ġara meta David darba waħda ra mara miżżewġa jisimha Batseba, u ħass ġibda qawwija lejha. U flok ma rażżan dik il-ġibda, David čeda bil-kbir għat-tentazzjoni u għamel adulterju. Imbagħad, dejjem biex mingħalih jaħbi dnuhu, qatel lil Urija, jiġifieri r-raġel ta' Batseba u hekk seta' jizzewwiġha. Alla ried juri li l-ligi tiegħu hija xorta waħda għal kulhadd, għas-sultan ukoll. U hawn Alla jibgħat lill-profeta Natan biex b'kuraġġ kbir juri bid-dnub lil David, u ħabbarlu x'kion ġoj fuqu minħabba dnuvietu: anzi wasal biex qallu: "Dak li għamel David ma għoġobx lill-Mulej" (2 Sam 11. 27).

Iżda jekk id-dnub ta' David kien wieħed kbir, xejn anqas kienet kbira l-indiema tiegħu. Ibda biex ħallas ħafna, għaliex it-tifel li twelidlu minn dak id-dnub miet. Imbagħad anke fl-istess familja tiegħu komplew tfaččaw xquq oħra ta' firda dejjem bħala effett tad-dnubiet li għamel David. Imma Alla ħafirlu għaliex David kien raġel biżżejjed biex jammetti li kien żbalja. Dak li ġara minn ibnu Absalon, meta dan qatel lil huh il-kbir li kien jismu Amnon jixhed biżżejjed l-effett ikrah tad-dnub. Qasma

*Is-Sultan David
iċarrat ħwejġu għall-
aħbar tal-mewt ta'
Sawl.*

*Minjatura
Winchester
Cathedral
Library.*



oħra fis-saltna tiegħu din id-darba ġiet mit-tifel l-ieħor Adonija.

Iżda s-sultan David żgur li jibqa' msemmi wkoll għall-idea nobbli li ġietu, jiġifieri biex jibni tempju kbir u sabiħ u hekk iqiegħed l-Arka hemm. Din ix-xewqa tajba ma messitx lilu, imma lil ibnu Salamun. David xtara l-post fejn xtaq li jinbena dan il-maqdes, "il-qiegħa ta' Arawni l-Ġebuži" (2 Sam 24, 18) u offra l-ewwel debħa lil Alla hemm stess fuq artal. Il-parir biex jagħmel dan David ħadu mingħand il-profeta Gad. Mal-mixja tas-snin imbagħad dan it-tempju kellu jsir l-aktar imkien għażiż u uniku għal kull Lhudi.

Jeżiżti xebħ kbir bejn David u Kristu, wieħed huwa tip u l-ieħor huwa l-anti tip tiegħu. Hekk it-tnejn twieldu fl-art żgħira f'Betlehem ta' Ġuda. It-tnejn kienu ġejjin minn familji umli ħafna u mwarrba mis-soċjetà. Hadd minnhom ma kellu biex jiftaħar bil-familja tiegħu. It-tnejn ukoll kienu rghajja, wieħed tal-bhejjem u l-ieħor ta' l-erwieħ. Kemm David kif ukoll Kristu ġew ippersegwitati bil-kbir u minn nieshom stess. Dwar is-saltna: David biex sar sultan kellu jirbaħ lill-għedewwa tiegħu, Ġesù twieled Sultan u għandu saltna li tibqa' għal dejjem. □



Alla żejjinna b'moħħna biex inhaddmuh għall-ġid tagħna stess u anki ta' l-oħrajn. Iżjed ma nirriflettu iżjed din il-fakultà tgħinna biex insiru aħjar fil-ħajja tagħna. Iżjed ma naħsbu iżjed insinnu moħħna biex ir-riflessjoni ssajjarna u dejjem tagħmilna iżjed għaqlin. Dan hu l-ghan tal-ħsibijiet li ġejjin.

1 IS-SENA TAR-RUŻARJU

Fis-16 ta' Ottubru 2002, il-Papa Ġwanni Pawlu II hareġ ltra Appostolika li tiftaħ bil-kelmiet *Rosarium Virginis Mariae*. Permezz ta' dan id-dokument, il-Papa wriena li din it-talba tradizzjonali sempliċi u, fl-istess ħin, profonda tibqa', anki f'dan il-millennju ġdid li beda, talba ta' valur kbir, għax tiġbor fiha qawwa li kapaċi tipproduċi ħafna frott ta' ħajja qaddisa.

Kif nafu, il-Papa dahhal ħames misteri ġodda barra dawk tal-ferħ, tat-tbatija u tal-glorja forsi spirat minn dak li kien kiteb il-Beatu Ġorġ Preca u ssuġġerixxa lill-membri tal-MUSEUM, fl-1957. Dawn il-misteri jissejġu tad-Dawl u għandhom jiġu kkontemplati nhar ta' Ħamis. Jipprezentaw ħames *tableaux* li huma: (1) il-maġħmudija ta' Ġesù Kristu fix-xmara Ġordan, (2) it-turija ta' Ġesù Kristu fit-tieg ta' Kana, (3) it-thabbira ta' Ġesù Kristu dwar is-Saltna ta' Alla u s-sejħa li għamel għall-indiema, (4) it-trasfigurazzjoni ta' Ġesù Kristu quddiem tliet Appostli magħżula fuq il-muntanja u (5) it-twaqqif ta' l-Ewkaristija bħala t-tifkira tal-Misteru ta' l-Għid.

Fis-sitwazzjoni storika u teoloġika ta' llum, ninnutaw krizi fir-recita tar-rużarju. Xi wħud isostnu li r-rużarju, bħala talba, ma huwiex f'sintonija, fi qbil maċ-ċentralità tal-liturġija li dwarha tant saħaq il-Konċilju Ekumeniku Vatikan II. Oħrajn jibzghu minnha għaliex jilmħu fiha



talba ffit u xejn ekumenika minħabba l-fatt li tiġbor fiha marka marjana qawwija wisq. Imbagħad oħrajn jgħidulek li r-rużarju proprjament kien inholoq bħala talba ripetittiva għal nies analfabeti, persuni li ma kinux kapaċi jaqraw lanqas l-alfabet u, minħabba f'hekk, mħiex talba adattata u lanqas tixraq lill-bniedem ta' llum meta dan sar mhux biss jaf jaqra imma intelliġenti ħafna.

Dawn ir-reazzjonijiet ta' llum kontra r-rużarju m'għandhomx inisslu fina ribrezz lejn din it-talba ewanġelika li jgagħalna nittraskurawha, imma għandhom joħolqu fina mħabba ikbar lejha milli kellna għaliha sallum. Din, fid-dawl ta' dak li għallimna l-Papa tal-Madonna, issuqna biex ir-rużarju nibdew nitlobuh b'iżjed herqa u entużjażmu mis-soġtu, speċjalment bħala familja, iżjed u iżjed matul din is-sena tar-rużarju.

Mulej, gāgħalni nintebaħ li min hu fqir fl-ispirtu żgur ma jħallix ir-rużarju, jgħidu xi jgħidu n-nies ta' llum.

2 IDEA ŻBALJATA U PERIKOLUŻA

Fil-prezent hawn idea li qiegħda tiċċirkola fost il-poplu tagħna, l-aktar fost irġiel żgħar. Din tgħid hekk: "Jekk it-tensjoni sesswali li kultant żmien titrabba u nħoss ġewwa fija ma neħlisx minnha malajr kemm jista' jkun b'azzjoni partikolari, inħoss skwilbriju f'rasi, inħossni se niġġennen". F'dan il-każ, xi wħud qegħdin jużaw espressjoni Inġliża. Din iddoqq hekk: "Jekk ċerta

enerġija sesswali żejda li nħoss fija minn żmien għal żmien ma narmihiex malajr, inhossni *crasy*, m'aħniex, qisni se niblieh, bħallikieku rasi se ddu bija".

Dan mhu veru xejn. Tobba serji din il-ħaġa jmeruha b'argumenti li altru li huma validi għall-aħħar. Jgħidulna li tensjoni jew enerġija sesswali żejda li titrabba fir-raġel b'dak li jiekol u bl-arja li jirrespira, tevapora weħidha b'modi u manjieri differenti. In-natura magħmula hekk. Taf tirrimedja hija stess meta fl-organizmu uman iqum xi ftit tal-maltemp jew tat-taħwid, anki fejn tidhol il-ħajja sesswali.

Ĉerti reazzjonijiet li jesperimenta ġewwa fih il-bniedem dejjem jaqbillu jikkontrollahom bir-raġuni milli jbattalhom malajr imqanqal kif ikun minn nervi li jikkagunaw fih sakemm jgħaddu. Alla żejnu wkoll birrieda u, jekk hu nistrani, għanieh saħansitra bil-grazzja tiegħu. B'dawn l-għodod jirnexxilu jzomm il-persuna tiegħu, li hija tempju ta' l-Ispirtu s-Santu fil-ġieħ u bla mittiefsa spiritwalment u moralment u f'saħħitha anki fiżikament. Barra minn hekk, jevita milli jirrendi lilu nnifsu qisu bahnan, billi jagħmel azzjonijiet li jmorru kontra l-valur tas-sesswalità għax jahseb li b'dak li qed jagħmel mhu qed jagħmel xejn ħażin la fiżikament u lanqas moralment, meta mhuwiex il-każ.

Mulej, għinni halli qatt ma nagħti l-lala lill-ideat ta' llum li jbegħduni mill-valur tas-sesswalità fil-ħajja tiegħi.



3

RITORN GĦAT-TRADIZZJONALIŻMU

Fil-preżent, jiddispjaċini ngħid, fil-gzejjer Maltin, fost ċerti persuni, hawn ritorn għal ċertu tradizzjonalizmu bla sens. Bdejna millennju ġdid u din il-ħaġa ma toħlomhiex, imma dan huwa fatt li għandu għax jippreokkupana u jallarmana. Mhuwiex sinjal sabiħ u tajjeb. Jekk jaqbad art sew - u hemm sinjali li jista' jġiri hekk - żgur ikompli jbiegħed in-nies mill-Knisja, l-aktar żgħażaġh u intellettuali.



Il-Knisja għandha bżonn ta' persuni b'ideat friski, aġġornati u rilevanti għal żmienna. Ma tiflaħx aktar persuni bl-għanqbut f'rashom. Dawn għamlulha ħafna ħsara matul l-istorja tagħha. Allaħares din l-istorja terġa' tirripeti ruħha fi żmienna, għax il-konsegwenzi jkunu fatali iżjed minn qatt qabel fil-kultura li qegħdin ngħixu fiha llum.

Dan ir-ritorn qed juri ruħu fost ċerti kandidati fi triqthom lejn is-saċerdozju, jġigfieri fost persuni li suppost joħorgu mill-formazzjoni tagħhom trasformati b'ideat tallum u mhux b'mentalità tal-bieraħ. Għaliex ċerti seminaristi u studenti reliġjużi Maltin u Għawdxin se jerġgħu jibdedw jonfqu eluf ta' flus f'kamzjijiet, bizzilel u pjaneti kif kienu jagħmlu dawk ta' dari? Għaliex ħafna tħassib u forsi anki piki u sens ta' kompetizzjoni saħansitra f'xiri ta' kalċijiet li jjswew il-belli liri? Dan mhux sinjal konsolanti f'ambjenti fejn dawn l-affarijiet suppost li ilhom li nqatgħu għal kollox.

Ma għadux iż-żmien li fid-djar tal-formazzjoni l-kandidati għas-saċerdozju joqogħdu jqallbu katalogi ta' l-ifjen bizzilel - katalogi li kienu jġibuhom mill-Belġju - biex fl-ewwel quddies solenni jkunu libsin b'mod eleganti. Lanqas għadu ż-żmien li nirritornaw għal kalċijiet ta' stil barokk. Forsi hawnhekk jagħmlu sewwa l-persuni li qiegħed nitkellem minnhom jiftakru erba' kelmiet li ħargu mill-pinna qalila u realistika ta' San Ġilormu: "Fiż-żminijiet bikrija tal-Knisja kien hemm kalċijiet tal-landi u saċerdoti tad-deheb, illum hawn kalċijiet tad-deheb u saċerdoti tal-landi". Il-qaddis ex-Jugoslav naturalment kien qed jitkellem mill-qassisin ta' żmienu, imma kliemu jagħmlu tajjeb jixtar is-saċerdoti ta' għada.

Mulej, nissel f'dawk li qed jithejjew għas-saċerdozju spirtu ta' qjies u faqar f'kollox.

“Mur u sewwi l-Knisja tiegħi”

Frangisku l-Bniedem li gedded il-Knisja

“Mur Frangisku sewwi l-knisja tiegħi li, kif qed tara, qieghda tiġġarraf”. Dawn kienu l-kelmiet li Frangisku sema’ mis-salib ta’ San Damjan.

Anke jekk Frangisku għall-ewwel ma fehemx il-messaġġ moħbi wara din il-kelma u ntefa’ b’ruħu u ġismu jibni l-ġebel tal-knejjes imwaqqgħa: bħal dawk ta’ San Damjan, il-Porzjunkola u l-kappella ta’ San Pietru, iżda hu fehem xi haġa: li l-Mulej sejjaħlu mhux biex jibda xi knisja ġdida, mhux biex iwaqqaf knisja, iżda biex isewwi l-Knisja. U allura li ssewwi hija l-istess bħal meta tgħid ‘tirrestawra’. U tirrestawra jfisser li inti terġa’ ġġib għall-originalità tiegħu, dak li issa qdiem, dak li s-sbuhija tiegħu ċċajpret. Ifisser li inti ġgedded dak li diġà hemm, terġa’ tagħmlu ġdid, iġġibu għas-sbuhija originali tiegħu tal-bidu. Ir-restawr inaddaf, inehħi l-qxur li trabbew bit-tniġġis tal-arja. U min jirrestawra jrid joqgħod attent li ma jibdel xejn minn dak li hemm. Joqgħod attent li ma jpoġġix xi haġa minn tiegħu, forsi għax jaħseb li tiġi aħjar jew isbaħ, għax jekk jagħmel hekk inehħi l-originalità tal-oġġett. Għalhekk, min jirrestawra, irid ikun mimli rispett lejn l-opra li qed jirrestawra.

Hekk għamel Frangisku: qatt fil-kitbiet tiegħu ma nsibu kritika jew kliem iebes lejn il-Knisja. Ma jiġġudikax il-Knisja. Ma jidholx f’piki mal-Knisja u anqas jirribella lejn il-Knisja, anzi b’umiltà jerħi ruħu f’idejn il-Knisja u jsejħilha Ommna l-Knisja Mqaddsa. U b’hajtu stess jipproponi stil ta’ hajja skond il-forma tal-Evangeliu. Iżda qatt ma jagħmel skond dak li jgħidlu moħħu, u kontinwament insibuh jikkonsulta, jirrikorri għand il-Papa bħala r-ras tal-Knisja u rappreżentant ta’ Kristu fuq l-art.

L-ewwel laqgħa li Frangisku kellu mal-Papa ġrat f’Ruma. Kien fl-1211, San Frangisk diġà kellu xi hdax mill-aħwa li kienu qed jgħixu miegħu dik il-hajja sempliċi ta’ l-Evangeliu. Kienu jidhru li se jibqgħu jizdiedu fin-numru.

Għalhekk San Frangisk beda jhoss illi l-hajja tiegħu u tal-aħwa kellha bżonn ta’ regola sabiex ikun hemm direzzjoni. Għalhekk jikteb ir-regola bi kliem sempliċi u qasir, kollha meħuda mill-Iskrittura, u biex żgur ikun ċert li dik hi r-rieda ta’ Alla, jiddeċiedi li jippreżenta r-regola lil ‘Ommna l-Knisja Mqaddsa’, biex tikkonfermahielu u ttihielu bħala stil ta’ hajja. Imorru Ruma u jiltaqgħu mal-Papa fil-bażilka tal-Lateran. Din l-ewwel laqgħa mhix wahda faċli għax il-Papa jaħsibhom xi rgħajja u malajr jeħles minnhom. Iżda jinzerta illi l-Isqof ta’ Assisi, Gwido, ikun hemm f’Ruma. Meta Frangisku ddeċieda li jibda jgħix



il-hajja tal-Evangeliu, quddiem kulhadd fil-pjazza tal-palazz tal-Isqof ġo Assisi, u neħħa hwejġu bħala sinjal li issa hu mhux iżjed iben missieru ta’ l-art iżda iben il-Missier tas-sema, l-Isqof Gwido kien dak li għattieh bil-kappa tiegħu u tah il-protezzjoni tiegħu. U għalhekk lil Frangisku kien diġà jafu għax kien baqa’ jsegwih. Fil-fatt hawn min jgħid illi l-Isqof Gwido ma kienx b’kumbinazzjoni f’Ruma iżda mar biex jara kif ser tispicċa din il-ġrajja. Issa dan Gwido kien haħib ta’ wieħed mill-Kardinali, Giovanni di S. Paolo, u dan il-kardinal kien qrib tal-Papa Innoċenz III u għalhekk Frangisku u sħabu jerggħu jiġu aċċettati għat-tieni darba biex ikellmu l-Papa u jipprezentaw ir-regola tagħhom. Meta jidhru u jaqraw ir-regola, ikun hemm xi rezistenza. Għall-ewwel ma kinux se jaċċettawhieu għax peress li kienet kollha

kemm hi ċitazzjonijiet mill-Evangeliu, qalu li kien diffiċli li tgħixha. Tqum diskussjoni bejn il-Papa u l-kardinal sakemm fl-aħħar jaqbeż il-Kardinal Giovanni di S. Paolo u bħal iwissihom; “Attenti! Jekk aħna niddikjaraw li din it-tip ta’ hajja mibnija fuq l-Evangeliu ma jistax wieħed jgħixha, inkunu qed ngħidu li mhux possibli tgħix l-Evangeliu għax dawn dan hu li qed jitolbuna”.

Dan l-argument jagħlaq haġq kulhadd! Imma l-Papa jieħu ż-żmien. Papa Innoċenz III jgħid lil Frangisku: “Morru itolbu u erġgħu ejjew”.

Wara din il-laqgħa, il-Papa jkollu holma. Jara l-bażilka

Bażilika ta' San Franġisk, Assisi.
Affreski ta' Giotto.
Il-holma tal-Papa Innoċenz III u fil-
paġna ta' qabel, San Franġisk
quddiem il-Kurċifiss ta' San Damjan.

tal-Lateran immejla donnha se taqa'. F'daqqa
wahda jidher raġel qsajjar li bi spaltu jzomm il-bażilika
u ma jhallihex tiġġarrarf. U l-Papa jinduna li dak ir-
raġel tal-holma ma kien hadd hlief Franġisku.

Għalhekk il-Papa jinduna x'kienet il-missjoni
ta' dan Franġisku, proprju dak il-kliem li
qallu l-kurċifiss. "Ibni l-Knisja tiegħi
għax qiegħda tiġġarrarf". U għalhekk,
meta Franġisku u shabu jerġġhu
jirritornaw għand il-Papa, il-Papa
jikkonfermalhom ir-regola.

Franġisku jiehu dan li ġara
bħala s-sigill ta' Alla: issa jinsab
ċert u żgur li l-għażla tiegħu hija
dak li jrid il-Mulej. Dan
jikkonfermah hu stess fit-
testment tiegħu b'mod ċar:
"Hadd ma wrieni x'għandi
nagħmel hlief il-Mulej Alla nnifsu
u s-Sinjur Papa wettaqhuli".

Fl-ewwel kapitlu tar-regola
Franġisku jurina biċ-ċar kif hu
u l-aħwa tiegħu li riedu jgħixu
dan l-istil ta' hajja kellhom triq
wahda, l-għejxien tal-
Evangġelju u jkunu ubbidjenti
lejn il-Papa u lejn il-Knisja.
Franġisku jikteb hekk: "Ir-
regola u l-hajja tal-Patrijiet
Minuri hi din, jiġifieri, li jharsu l-
Evangġelju Mqaddes ta' Sidna
Ġesù Kristu, billi jgħixu fl-ubbidjenza,
bla xejn tagħhom u fil-kastità. Fra
Franġisk iwiegħed ubbidjenza u qima
lis-Sinjur Papa Onorju u lil dawk li jiġu
warajh magħżula kif titlob il-liġi
kanonika, u lill-Knisja Rumana. U ħa
jkunu marbuta l-aħwa l-oħra li jobdu
lil Fra Franġisk u lil dawk li jiġu
warajh."

B'dan il-kliem San Franġisk, fil-
bidu tar-regola, qed juri l-istil ta'
hajja li ried jgħix b'impenn l-
Evangġelju, biss jekk tkun
magħqud mal-Knisja u tkun
ubbidjenti lejn il-Knisja. Għax
Franġisku kien iħares lejn il-
Knisja bħala OMM. U
għalhekk ried li, dawk li
jsegwu din il-hajja, ikunu ulied
denji tal-Knisja. □



IL-FTIM

Il-missjunarji għandhom minqux f'qalbhom kliem Ġesù li jgħid: "Kont bil-ġuħ u tmajtuni, kont bil-ġhatx u sqejtuni, kont barrani u lqajtuni, kont għeri u libbistuni, kont marid u ġejtu tarawni..." (ara Mt 25, 35-36). Dan il-kliem iġiegħel lill-missjunarji jinsew lilhom infushom u kull ma jkollhom jagħtuh lil dawk li għandhom bżonn ta' l-għajjnuna tagħhom. L-għemejjel ta' ħniena huma ta' min ifahħarhom. Imma jisthoqqilhom tifhir iżjed meta l-missjunarji jgħallmu lin-nies li jgħixu magħhom kif għandhom iqumu fuq saqajhom għaz-żmien li jsibu ruħhom wehidhom. Issa huwa ż-żmien biex ngħallmu lin-nies li naħdmu magħhom kif għandhom jinfatmu minn kull għajjnuna materjali li l-missjunarji kienu jagħtuhom. Kull wieħed għandu jagħmel hiltu biex iħares bir-reqqa l-ġid li tah Alla.

Il-bidu kollu iebes

Mpektoni kien masġar u kenn għall-annimali selvaggi. Kull min kien jisma' b'dan l-isem kien jistkerrhu. Madankollu qatt ma naqsu nies qalbiena li jiġu jgħammru f'dan il-post. Dawk li ġew jgħammru fil-masġar batew kemm felħu. Nuqqas ta' ikel, ta' ilma tax-xorb, ta' djar fejn joqogħdu u ta' kull haġa oħra li hija meħtieġa għall-ħajja ta' kujum. Kull familja bdiet tinghatalha medda raba' fejn joqogħdu u jaħdmuha.

L-ewwel ma bdew jagħmlu dawn il-bdiewa kien li jwaqqgħu kull għamla ta' siġar li ma kellhomx bżonnhom. Minflokhom bdew jithawlu siġar tal-frott. Medda żrigh bdiet tieħu postha wkoll għalkemm l-annimali kienu jieklu kulma jsibu jgħodd għal snienhom. L-imsejtna bdiewa qatt ma qatgħu qalbhom mix-xogħol. Minn sena għal oħra kienu jmiddu għonqhom għax-xogħol u jagħmlu kemm jistgħu biex jissieltu ma' l-annimali u jwarrbuhom lejn msaġar oħra fil-qrib.


In-nies li ġew minn ta' l-ewwel f'dawn in-naħiet kienu jġibu l-ilma għax-xorb minn għadira kbira li għall-grazzja tal-ħanin Alla qatt ma nixfet imqar b'xemx tiżreg ġo fiha u nies jixorbu minnha.

Matul iż-żmien il-missjunarji bdew jgħinu lin-nies biex iħaffru l-bjar fil-għalqa tagħhom. B'hekk l-ilma jkun safi bla tniġġis ta' xejn.

Il-ġuħ beda jaħkem sewwa lin-nies ta' dawn l-inħawi. Il-mard beda jiżdied u r-rata tal-imwiet bdiet tagħmel tagħha. Kienet il-qalb ħanina tal-missjunarji li raw kif għamlu biex iġibu l-ikel u l-medicini għat-titjib tal-ġemgħa. F'jum it-tqassim ta' l-ikel u għajjnuna lill-morda kont tara sriebet ta' nies kulhadd jittama fil-ħniena ta' Alla u kuntent b'dak li tagħtu xortih.

Kien żmien li fih il-missjunarji ma kinux jaħsbu ħlief kif sa jtejbu l-qagħda ta' dawn in-nies. Flushom, ġidhom u ħajjithom kienet debħa safja quddiem Alla biex iħenn għall-ġemgħa u jagħtihom il-ħobża ta' kuljum.

It-tfal bdew jiżdiedu u bdiet tinħass il-ħtieġa għat-tagħlim.



Hu sewwa u xieraq li wiehed jitghallem imma l-ġenituri ma kellhomx flus biżżejjed għal dan il-għan. Bla ma jrid it-tallab idur għall-għajn tal-ħniena. Il-missjunarji kellhom jaraw x'jagħmlu biex isibu l-flus għall-edukazzjoni tat-tfal. Illum ħafna minn dawn it-tfal sabu xogħol li jista' jgħinhom sewwa fil-ħajja.

L-għalqa teżor

L-għelieqi bdew jieħdu sura oħra. Is-siġar tal-frott bdew jiżdiedu u ż-żrieragħ għall-ikel bdew iżidu l-għamla tagħhom. Mal-qamħirrun bdew ikabbru l-fażola u xi medda ħafifa bir-ross. Illum il-ġurnata għandek issib min ikkabbar it-tadam u xi werqa ħaxix għal tisjira ħafifa.

Fl-imghoddi, biex in-nies kienu jieklu l-laħam, kellhom jagħmlu hilitom kollha u jaqbd u xi ħanzir selvaġġ li jterraq mill-għalqa tagħhom. Il-kaċċa għall-annimali ma kinetx faċli daqs kemm wiehed jaħseb. Min dendel kusu magħhom dejjem spiċċa b'gildu mċarrat jekk mhux imkeffen f'tebut.

ħafna minn dawk in-nies li ġew joqogħdu f'dawn l-inħawi wara li l-biedja bdiet tieħu suritha kienu jgħibu magħhom xi għattuqa. Maż-żmien in-numru ta' tiġieġ beda jiżdied u għamel tajjeb għal-laħam u l-bajd.

Kien żmien li wiehed jibda jrabbu xi mogħża għal naqra ħalib mat-te.

Għalkemm l-ewwel qatgħa mogħoż ma rnexxielhomx jgħixu fit-tul minħabba d-dubbiena li ħaqritom u qerdithom għal kollox, il-bdiewa ma

qatgħux qalbhom. Ĥsiebhom kien dejjem li xi darba jkollhom l-imrieħel tagħhom.

Illum il-ġurnata ħafna familji għandhom tal-inqas ħames mogħżiet jirgħu fl-għalqa tagħhom.

Ir-raba' li darba kien masġar illum il-ġurnata sar teżor.

Il-ġuħ u l-mard ta' qabel naqas ġmielu għax il-prodotti u l-imrieħel tar-raba' huma mitqilhom deheb għall-bżonnijiet kollha tal-familja. Fejn qabel kien hemm ix-xhur tal-għaks u x-xhur tal-ġid illum il-ġurnata f'it li xejn tinduna b'din id-differenza.

Jekk f'xaxar mis-sena naqas l-ikel mill-għalqa hemm frott is-siġar biex jinbiegħ u tintxara l-ikla tal-ġurata. Għal xi saram ieħor dejjem hemm lesta xi mogħża mill-merħla li tagħmel tajjeb għall-ħlas tal-bżonn.

Żmien il-ftim mill-għajnuna tal-missjunarji deher fuq ix-xefaġ. Għalkemm il-ħajja ttejbet madankollu għad baqa' xi wħud li għandhom bżonn l-għajnuna.

Mixja għaqlija

In-nies li naħdmu magħhom ħafna minnhom huma bdiewa. Il-bejgħ tal-prodotti mill-għelieqi huwa l-ġid u l-gabra għal matul is-sena. Il-qliġ tal-flus irid iservi għall-ikel, ħtiġiet tal-ħajja, fejqan minn xi marda u ħlas għall-edukazzjoni tat-tfal.

Is-sena bidjja għandha żmien il-ġid u żmien il-għaks. Jekk wiehed ma jhaddimx mohħu sewwa fi żmien il-ġid jispiċċa b'għaks dejjiemi.

Il-missjunarji dejjem għallmu lin-nies kif għandhom iqassmu ġidhom biex żmien il-għaks itaffi qilltu.


Il-ħsieb ta' bilanċ bejn il-ġid u l-għaks ġieghel lill-insara ta' kull raħal biex jingħaqdu flimkien u kull xaxar kull wiehed jagħti ċertu ammont ta' flus. Dawn il-flus jinġabru flimkien u jitqiegħdu l-parroċċa. F'każ ta' bżonn tagħmel tajjeb il-kemxa tal-flus.

ħsieb inissel lil ieħor. L-insara ftieħmu biex jibdeu id-drawwa li fix-xaxar ta' Ottubru kull nisrani jibda jagħti l-għexur tal-prodotti tiegħu. Frott, ikel, tjur, mogħoż, qoton u kull għamla ta' prodott ieħor jinġiebu l-parroċċa għall-festa msejja "Jum il-ħsad". Dak kollu li jinġieb il-parroċċa f'dan il-jum jinbiegħ u flushom jitqiegħdu fil-ħażna. Il-ħsieb ewlieni għal din il-kemxa huwa: għajnuna għal dawk li huma fil-bżonn.


ħafna drabi ma jkunx biżżejjed biex tħoll kull problema li titfaċċa għal wiċċek. Mhux l-ewwel darba li jkollok issaqqaf wiċċek u titkarrab biex forsi ssib xi ruħ qaddisa li taqsam miegħek it-tbatija u tgħinek mill-aħjar

li tista'. Qabel ma bdejna l-millennju tliet snin ilu laqqajna n-nies u, b'sensiela ta' tagħlim taħt l-isem ta' "Qawmien Ġdid", f'issirnielhom li kien wasal żmien il-ftim. Lin-nies fehemielhom biex inqumu fuq saqajna għax m'għadux il-waqt li nibqgħu nitkarrbu għall-għajnuna tal-missjunarji. Kull nisrani huwa fid-dmir li jgħin lill-parroċċa u jieħu ħsieb biex jaqsam ġidu ma' min hu fil-bżonn.

L-insara bdew iżidu fl-igħbr tal-flus għall-quddles ta' nhar ta' Ĥadd. Kull għaqda reliġjuża bdiet tagħti ċertu ammont ta' flus b'żieda tal-għexur li qatt ma naqsu. Il-knejjes li bnew il-missjunarji ma baqgħux iżjed jistennew l-għajnuna taqa' mis-sema jew li l-missjunarji jieħdu ħsieb biex isewwuhom f'każ li jkun hemm bżonn. L-insara qatgħuha darba għal dejjem li l-ħtiġiet kollha tal-knejjes huma f'idejhom. Il-ħajja bdiet ġejja għall-aħjar u kulħadd għamel il-qalb biex iżid il-ġenerożità tiegħu.



Ftit xhur ilu bdejna proġett bl-isem ta' "Ġemma' flusek". Din hija għajnuna għal dawk in-nies li jridu jwarrbu xi sold fil-ġenb għal meta jkollhom bżonnu. Il-flus jinġabru flimkien u jitqiegħdu f'borża waħda. Il-membri jistgħu jisselfu mill-ħażna kemm-il darba jrod-duhom f'qasir żmien. B'din is-sistema beda jinqata' t-talb għall-



għajnuna minghand il-missjunarji. Huwa minnu li biex tghallem il-ġemgħa tiegħu ħafna żmien. Il-qawl Malti jgħid: "Iż-żmien isjaru l-bajtar".


Il-ftim mill-għajnuna tal-missjunarji wasal żmien u nittama fil-ħanin Alla li din il-mixja għaqlija li bdejna tibqa' sejra 'l quddiem bla ma tinqata' hesrem. □

Bolol miġburin fl-iskejjel

L-Uffiċċju tal-Missjoni tal-Kapuċċini, Floriana, jixtieq jirringrazzja lill-istudenti ta' l-iskola primarja *St. Francis* tas-sorijiet Franġiskani ta' l-Imsida li ġabru bolol użati għall-missjoni u wassluhom lina permezz ta' l-għalliema tagħhom. Ma' din l-iskola hemm il-*Boys' Junior Lyceum* tal-Hamrun, l-istudenti tas-*Sixth Form* tal-Kulleġġ ta' De La Salle tal-Kottonera, l-iskola Primarja ta' Birżebbuġa, ta' Hal Ghaxaq u ta' Kerċem li għamlu l-istess. Hija haġa sabiħa li studenti, anke f'età żgħira, jinteressaw ruħhom fil-missjoni. Il-Mulej ikompli jbierek lil dawn l-istudenti u l-għalliema tagħhom, u jalla skejjel oħra jithajru minnhom u jagħmlu l-istess.



Riġal sabiħ li tista' tagħmel lil ħutna l-Insara Kenjani għal din is-sena hija **BORŻA TA' STUDJU**



BORŻA TA' STUDJU hija offerta ġeneruża ta' Lm250 li tinqasam bejn is-seminaristi Kenjani tagħna kollha li qiegħdin jistudjaw. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki f'it f'it. Min jagħmel din l-offerta jkollu sehem kbir fil-ħajja reliġjuża u sacerdotali tal-Kapuċċini Kenjani.

Għal aktar taġġir ikkuntattja lil

Fr. Joe Alessandro, Uffiċċju Missjoni Kapuċċini, Floriana

Tel: 2123 3874, 2123 4949, 2122 5525

Ġeddidtu l-abbonament tiegħek?

Jekk le ibgħat Lm4 flimkien ma' l-isem u l-indirizz lil:
Dawl Franġiskan, Kunvent tal-Kapuċċini, Floriana VLT 14



AWL
FRANĠISKAN

B'hekk tkun qed tghin
lill-Missjoni tal-Kapuċċini Maltin.

Ċekkijiet / Money
Orders għandhom
ikunu pagabbli lil:
Fr. Joe Alessandro

Għoti ta' Ministeri




Nhar il-Hadd, 29 ta' Diċembru 2002, Hutna Hayden Williams OFMCap u André Azzopardi OFMCap irċevew il-Ministeri tal-I ettorat u ta' l-Akkolitat minn idejn il-Provinċjal Huna Crispin Tabone, li waqt l-omelija spjega l-ministeri li dawn hutna dahlu għalihom, jiġifieri li jipproklamaw il-Kelma ta' Alla u jaqdu lill-Presbiteru u lid-Djaknu fit-tqassim ta' l-Ewkaristija. Dawn huma żewġ ministeri fil-mixja tagħhom lejn is-saċerdozju.

Iċ-ċelebrazzjoni sarot fil-Bażilika ta' Sant'Elena, ġewwa Birkirkara. Bosta Aħwa tal-Provinċja u hbieb oħra attendew għal din iċ-ċelebrazzjoni ta' ferħ. Br Hayden ikkummenta hekk fuq din l-esperjenza:

Kif wasalna B'Kara ndunajna li ma kienx hemm dawl fil-knisja. Laqatni d-dlam li t-tempju kien imdawwar bih. Hekk kif mort biex inqarben lill-ġenituri tiegħi ġie jiġri tifel ċkejken, qabizhom u qarbitu ... l-ewwel wieħed bħala Akkoltu! Kumbinazzjoni? Ma nemminx!

Id-dlam għalija personalment huwa simbolu ta' mħabbti. Nixtieq hafna li nħobb lil Ġesù fis-semplċità u b'fiduċja ta' tifel ċkejken fil-mument meta jinheba f'hajti. Filgħodu kont mort f'it għall-kwiet, fejn iggostajt lil Ġesù moħbi f'Nazaret ma' Marija u Ġużeppi. Sewwa ... l-ewwel pass

lejn il-ministeru saċerdotali seħh fid-dlam u fil-moħbi ... u dan mhux għax ma kien hemm hadd, iżda għax iċ-ċerimonja ta' l-Istituzzjoni kienet mistura bħalma hajjitna hija moħbija flimkien ma' Kristu f'Alla. Konvint li Ġesù kellimni hafna dakinhar ... qalli li l-



Br Hayden jirċievi l-Lettorat minn idejn il-Provinċjal P Crispin Tabone.



Br André jirċievi l-Akkolitat.




Bros Hayden u André ma shabhom l-istudenti.

Ministeri mhux dritt tiegħi imma għotja tiegħu li jaħbuni fih sabiex ikun Hu li jidher iħobb u jaqdi lil dawk li miet għalihom u mhux jien "

Huna André wkoll ta l-esperjenza tiegħu u qal li, "il-Hajja tal-Patrijiet Franġiskani Kapuċċini hija mfassla fuq l-għajxien ta' l-Evangġelju. Huwa dan li f'hajjitna jkompli jressaqna 'l quddiem biex ningħaqdu b'mod iżjed perfett ma' l-Imghallem tagħna. Il-hajja li ppriedka u għex Sidna Ġesù Kristu kienet hajja mibnija fuq servizz jew qadi tal-proxxmu. Hu dan il-ħsieb wara l-għoti ta' dawn il-Ministeri. Permezz tal-Ministeru tal-Lettorat, mhux biss wieħed irid iwassal il-Kelma ta' Alla lill-poplu tiegħu, iżda wisq iżjed irid jagħraf li din il-Kelma tixli l-hajja tiegħek u turik int min int, tiskomodak biex tiegħu azzjoni filwaqt li timliek għaliex il-Kelma timliek b'fiduċja f'Alla li hu imħabba. Bil-Ministeru ta' l-Akkolitat, bħalma Ġesù Kristu libes il-fardal u hasel riġlejn il-maħbubin tiegħu, hekk ukoll l-Akkoltu. Dan għandu jkun ta' għajnuna lill-Presbiteru u d-Djaknu waqt iċ-ċelebrazzjoni ta' l-Ewkaristija. Iżda dan il-Ministeru jgħinek tagħraf iżjed mill-qrib kemm Alla, li hu l-hallieq ta' kollox, għoġbu jiċċekken daqs-hekk u permezz tal-hobż u l-inbid isir haga wahda magħna. Dan kollu jittlob fidi kbira, jiġifieri li wieħed jemmen fil-preżenza hajja ta' Ġesù Kristu fil-Kelma u fl-Ewkaristija.

Din il-fidi tagħmlek qaddej li jhalli lill-nnifsu jinbidel iżjed fi Kristu Ġesù. □



Il-magħmudija ta' Ġesù. Domenico Ghirlandaio.
Bazilka Sta. Maria Novella, Firenze.

L-Ewwel Misteru tad-Dawl

Il-Magħmudija ta' Ġesù

Fis-16 t'Ottubru 2002, il-Papa Ġwanni Pawlu II, iffirma l-Itra Appostolika li ġġib l-isem ta' *Rosarium Virginis Mariae*. Kif juri l-isem, din l-Itra titratta kollha kemm hi fuq it-talba tar-Rużarju, liema talba l-Papa jsejħilha "it-talba favorita tiegħi" (n. 2). Hemm żewġ affarijiet li jispikkaw f'din l-Itra: l-ewwel, id-dikjarazzjoni mill-Papa fin-n. 3 li minn Ottubru 2002 sa Ottubru 2003 hija s-Sena tar-Rużarju; it-tieni, fin-n. 21 il-Papa sebbaħ din it-talba tar-Rużarju billi introduċa l-Misteri tad-Dawl. F'din is-serje ta' artikli ser inħarsu lejn dawn il-misteri li jiffurmaw parti mill-hajja pubblika ta' Ġesù. L-għan tagħna huwa li jkollna għajjnuna oħra ta' kif nistgħu nifhmu aħjar dak li aħna sejr initolbuh bih.

L-ewwel Misteru tad-Dawl li jsemmi l-Papa huwa l-episodju tal-Magħmudija ta' Ġesù. Dan ir-rakkont insibuh irrakkuntat fl-Evanġelji Sinottici biss, jiġifieri, fl-Evanġelju skond San Mark (Mk 1, 9-11), San Matthew (Mt 3, 13-17) u San Luqa (3, 21-22). L-Evanġelista San Ġwann ma

jirakkuntax dan l-episodju minkejja li jurina li kien jaf bih meta jipprezentalna lil Ġwanni l-Battista jistqarr: "Jiena rajt l-Ispirtu nieżel mis-sema bħal hamiema u joqgħod fuqu" (Ġw 1, 32). Meta niġu għall-Evanġelji Sinottici, naqraw li dawn jipprezentawlna dan l-episodju bħala l-ewwel attività pubblika fil-ħajja ta' Ġesù. Wara l-predikazzjoni ta' Ġwanni l-Battista fid-deżert, naqraw dan l-episodju qasir imma importanti hafna fin-narrattiva ta' l-Evanġelju.

San Mark jinfurmana li l-magħmudija ta' Ġwanni kienet "magħmudija ta' ndiema għall-maħfra tad-dnubiet" (Mk 1, 4), filwaqt li San Matthew iżid li "kienu jitgħammedu minnu [minn Ġwanni l-Battista] fix-xmara Ġordan huma u jistqarru dnubiethom" (Mt 3, 6). Dan jurina li l-magħmudija ta' Ġwanni kienet rit ta' purifikazzjoni mid-dnubiet. Dan il-ġest kellu jwassal għall-"indiema" bil-Grieg: *metanoia*, jiġifieri r-ritorn lura lejn Alla biex b'hekk jinħafra d-dnubiet.

Kien il-karattru ta' din il-magħmudija li imbarazza hafna

lill-Knisja tal-bidu. Ladarba Ġesù kien bla dnu, kif jgħarrarfna tajjeb l-Awtur ta' l-Ittra lil-Lhud (Lhud 4, 15), għaliex Ġesù mar biex jirċievi l-magħmudija ta' ndiema għall-maħfra tad-dnubiet? Jidher li l-Knisja tal-bidu tħabtet hafna ma' din il-mistoqsija li qajmu bosta persuni li baqghu ma emmnu li Ġesù hu tassew l-Iben ta' Alla. L-Evangelista San Matthew diġà jidher li kien qed jipprova jwieġeb għal din id-diffikultà meta f'dan l-episodju jinkludi djalogu bejn Ġwanni l-Battista u Ġesù: "Imma Ġwanni ma hālliehx, u qallu: 'Jien hu li jeħtieġ li nitgħammed minnek, u inti tiġi għandi?' Ġesù qallu: 'Inti għalissa hāllik minn dan, għax hekk jixraq nagħmlu biex intemmu s-sewwa kollu'" (Mt 3, 14-15). Fost il-Missirijiet tal-Knisja kien hemm min ippropona li Ġesù mar jitgħammed bil-magħmudija ta' Ġwanni sabiex juri solidarjetà mal-midinbin, jew biex iqaddes l-ilma tal-Ġordan. Ohrajn waslu biex qalu li Ġesù ġie mzejjen bid-dinjità ta' lben Alla proprju f'dan l-avveniment tal-magħmudija.

Imma dawn it-tweġibiet u ohrajn bħalhom ma jidhrux li huma t-tweġiba għall-mistoqsija l-għala Ġesù mar jirċievi l-magħmudija ta' Ġwanni. Jidher li l-għan ewlieni ta' dan l-episodju fin-narrattiva ta' l-Evangelju hu li jkompli jurina min hu Ġesù: "Mis-smewwiet instama' lehen: 'Inti, ibni l-għażiż; fik sibt l-għaxxa tiegħi'" (Mk 1, 11).

Din ir-rivelazzjoni fuq min hu Ġesù nsibuha f'postijiet strateġiċi fl-Evangelju. Fil-bidunett għandna l-magħmudija li permezz tal-lehen mis-smewwiet nistgħu nagħrfu li dak li kien qed jitgħammed ma kien hadd għajr l-istess lben ta' Alla. Fin-nofs tan-narrattiva, l-Evangelji Sinottiċi, jipprezentawlna wkoll l-episodju tat-Trasfigurazzjoni bħala l-eku ta' dak li naqraw fil-magħmudija. Dan għaliex il-lehen mill-izħaba hawn jikkonferma dak li kien qal fil-magħmudija: "Dan hu l-bni l-għażiż, isimgħu lilu" (Mk 9, 7; ara wkoll Mt 17, 5; Lq 9, 35). Fl-aħħar tan-narrattiva, imbagħad, iċ-ċenturjun li kien wieqaf biswit is-salib ta' Ġesù jagħmel stqarrija li tixxiebah hafna mal-lehen ta' Alla: "Dan il-bniedem kien tassew Bin Alla" (Mk 15, 39; ara wkoll Mt 27, 54). L-għan ewlieni, mela, tar-rakkont tal-magħmudija ta' Ġesù hu li jurina min hu Ġesù. Ġesù huwa l-Iben ta' Alla.

L-importanza ta' dan l-episodju jintwera aħjar meta niftakru li f'dan l-episodju għandna wkoll il-preżenza ta' Alla l-Missier. Huwa l-lehen tal-Missier li qed jikkonferma

l-identità ta' Ibnu Ġesù. Din il-konferma tintwera wkoll permezz ta' l-Ispirtu s-Santu li hu wkoll preżenti f'dan l-avveniment: "u l-Ispirtu s-Santu bħal hamiema nieżel fuqu" (Mk 1, 10; ara wkoll Mt 3, 16; Lq 1, 10). Interessanti ninnutaw hawn li minkejja li l-Evangelista San Ġwanni, kif diġà għedna, ma jagħtiniex dan ir-rakkont, b'danakollu, meta huwa jikkummenta fuqu jzid frażi importanti hafna li l-Missirijiet tal-Knisja kkumentaw fit-tul fuqha. Ir-raba' Evangelista mhux biss jgħidilna li Ġwanni l-Battista ra l-Ispirtu nieżel fuq Ġesù, imma jzid ukoll li l-Ispirtu "baqa" fuq Ġesù (Ġw 1, 32). Dan ifisser li l-ħajja kollha ta' Ġesù kienet akkumpanjata mill-Ispirtu qaddis ta' Alla li Ġesù stess, imbagħad, bagħat fuq id-dixxipli tiegħu wara l-qawmien tiegħu mill-imwiet.

Interessanti ninnutaw ukoll li fl-episodju tal-magħmudija ta' Ġesù, San Mark jinfurmana li "s-smewwiet iċċarrtu" (1, 10). Il-verb "iċċarrtu" bil-Griegu huwa l-verb *skizomenous* li jehodna lura fit-Testment il-Qadim, fejn Isaija 63, 19 jagħmel talba herqana: "M'hux li kont iċċarrat is-smewwiet u tinzel minn hemm." Din it-talba issa kienet instemgħet. Alla l-Missier kien qed iċċarrat is-smewwiet fil-magħmudija ta' Ibnu l-għażiż, biex b'hekk seta' jinzel l-Ispirtu s-Santu fuq Ġesù.

San Mark jerga' juża dan l-istess verb fi tmiem il-ħajja ta' Ġesù. Hekk kif Ġesù miet, naqraw li "l-purtiera tas-santwarju *ċcartet* [bil-Grieg: *skizo*] fi tnejn minn fuq s'isfel" (15, 38). Is-santwarju kien il-post l-aktar qaddis fit-Tempju ta' Ġerusalem li fih seta' jidhol biss il-Qassis il-Kbir u dan kien jiġri darba fis-sena biss. Imma issa, mal-mewt ta' Ġesù, il-purtiera li kionot tifrod il-bnodmin minn ma' Alla *ċcartet*. B'hekk l-Evangelista ried jurina li mal-mewt ta' Ġesù issa kullhadd jista' jersaq lejn il-Missier.

Dan kollu diġà huwa mħabbar fl-episodju tal-magħmudija ta' Ġesù fejn hawn mhijiex il-purtiera tat-Tempju li qed tiċċarrat imma "s-smewwiet" li qed jiċċarrtu. Is-smewwiet, fl-Iskrittura jirrappreżentaw il-post fejn jgħammar Alla. Permezz tal-magħmudija ta' Ġesù, issa Alla *ċarrat* is-smewwiet biex jurina li hu m'għadux 'il bogħod mill-bniedem. Issa kull bniedem jista' jersaq qrib lejn permezz ta' Ibnu l-Maħbub li fih Hu sab il-għaxxa tiegħu. □



Il-magħmudija ta' Ġesù.
Affresk tas-Seklu XIV. Giusto De'Menabuoi.
Battistero Del Duomo, Padova.


Il-Qima lejn San Franġisk t'Assisi fil-Knejjes Maltin

IT-TIENI PARTI

Il-knisja ddedikata lil **San Franġisk t'Assisi f'Birkirkara**, li jiehdu hsiebha l-patrijiet Franġiskani Konventwali, inbdiet nhar it-30 ta' Diċembru 1953 bit-tqeghid ta' l-ewwel ġebbla. Il-knisja tlestiet fl-1956 u ġiet iddedikata lill-qaddis t'Assisi għalkemm hi maghrufa iżjed bhala Sant'Antnin. F'din il-knisja nsibu statwa ta' San Franġisk ta' l-injam u li nġiebet minn Ortisei, qrib Bolzano fl-Italja. Din ġiet ordnata fl-1949. Hawnhekk naraw lil dan il-qaddis b'għajnejh mgħollija 'l fuq filwaqt li qed iħaddan il-Kurċifiss ma' sidru. In-niċċa li fiha titqiegħed l-istatwa matul is-sena nħadmet minn Leli Grech.




F'wahda min-navati laterali tal-knisja naraw trittiku sabiħ li hu xogħol ta' Emvin Cremona. Dan sar fl-1961. Fih naraw lil Marija Immakulata, patruna ta' l-Ordni



Franġiskan, fil-parti ċentrali. Tajjeb li wieħed jgħid li f'din il-knisja, sa mill-bidunett xterdet id-devozzjoni marjana. Fuq in-naħa tal-lemin tal-Madonna naraw lil San Ġużepp, l-għarus tagħha, u San Ġużepp ta' Kopertinu.

Fuq in-naħa tax-xellug insibu lil San Franġisk t'Assisi li qed iżomm f'idu kappella ċkejna li tirrapprezenta l-kappella ta' Santa Marija ta' l-Anġli f'Assisi u San Massimiljanu Marija Kolbe li kien qaddis Franġiskan devot kbir tal-Madonna. Il-kwadru sewa mitejn lira u thallas minn Spuru Mizzi u martu.

Fuq il-presbiterju ta' l-istess knisja naraw diversi episodji mill-ħajja ta' dan il-qaddis li huma miġbura fi *stained glass*. Dawn is-sbatax-il tieqa kbira tal-ħġieġ ġew kummissjonati għand id-Ditta V. F. Sozzi ta' Ruma u kellhom jitpitru mill-istess ditta. Fil-parti ċentrali, jiġifieri dik ta' fuq it-tabernaklu, naraw l-għoti tal-pjagi lil Missierna San Franġisk fuq l-Għolja Alvernja. It-twieqi swew elfejn lira sterlina, tlestew fl-1957 u waslu Malta fit-30 ta' Marzu ta' dik l-istess sena.



Stained Glass fil-Knisja ta' San Franġisk f'Birkirkara li juru xeni mill-hajja ta' l-istess Qaddis.

Mal-bidu tat-Tieni Gwerra Dinjija, il-fraternità tal-patrijiet Franġiskani Konventwali tal-Belt Valletta sabu kenn f'dar li giet offruta lilhom mill-avukat Ġużeppi Pace ġewwa Birkirkara. Dan sehh sabiex permezz tiegħu jkunu jistgħu jamministraw is-sagramenti. F'dan il-maħżen inġieb kwadru ta' dan il-qaddis li kien jintuża bħala titular. Il-kwadru li illum jinsab fis-sagristija ta' l-istess knisja, juri lil San Franġisk b'harstu 'l fuq qiegħed jitlob.

Nixtieq irrodd haġr lil Patri Alessandru Bonnici OFM Konv tat-tagħrif siewi li għogbu jgħaddili dwar l-opri artlstriċi Franġiskani ta' din il-knisja.

Il-Kappella ta' Bingemma, li nbniat fl-1680 min-Nobbli Stanislav



Xellug: Il-kwadru ta' San Franġisk li jinsab fis-sagristija tal-Knisja tal-Franġiskani Konventwali ta' B'Kara.

Xara, hi ddedikata lil Ommna Marija ta' l-Itria. Din tfisser il-Madonna li turi lil Ġesù bħala t-triq tal-hajja nisranija. L-origni ta' din id-devozzjoni tmur lura lejn is-seklu hamsa f'Ġerusalem u aktar tard f'Kostantinopli permezz ta' Ikona Bizantina meqjuma f'monasteru tal-patrijiet.



Fuq: Il-kwadru tal-Madonna fil-Kappella ta' Bingemma.

Il-kwadru mdaqqs juri lill-Madonna flimkien ma' għadd ta' qaddisin fosthom San Franġisk t'Assisi. Il-qaddisin l-oħra li naraw fil-kwadru huma San Pawl, San Rokku, San Duminku ta' Guzman, Sant'Antrnin ta' Padova u Santa Roża, li kollha huma qaddisin li mxew wara Ġesù t-'Triq it-Tajba'.

Il-kwadru tpitter fl-1681 minn Stefano Erardi. L-arma li linsab fil-kwadru u mal-faċċata fuq barra tal-kappella hija ta' l-isqof Fra Davide Coco Palmeri li fi žmienu nbniat il-kappella.

Webbrothers

Int li qed taqra nisthajlek tgħid: "Dawn il-Webbrothers minn fejn inqalghu?" U ngħidlek għandek raġun. Ahna *team*, grupp ta' seba' ahwa studenti Franġiskani Kapučċini, li ngħixu fil-kunvent tal-Floriana. Ahna kellna x-xewqa li naqsmu l-hajja tagħna ta' kuljum, fis-semplicità tagħha ta' talb, hidma, studju u rikreazzjoni, ma' kemm jista' jkun nies, u għalhekk hsibna li mezz qawwi biex naghmlu dan ikun l-*internet*. Għalhekk tellajna *Website*, fejn, permezz ta' *cameras* żgħar, intom tkunu tistgħu tarawna *LIVE* minn djarkom. Poġġejna *camera* fil-kamra tal-laqgħat u tar-rikreazzjoni tagħna u wahda fil-kappella, fejn ta' kuljum, bejn l-10.30 u l- 11.00 p.m. wieħed minna jkun qed jagħmel adorazzjoni u jwieġeb telefonati *LIVE*, għal talb u intenzjonijiet fuq il-*mobile*, u dan quddiem is-Sagrament. Bejn il-11.00 u l-11.30 p.m. ikun hemm dejjem wieħed minna li, minn fuq il-*Website* stess (għandna *chat room* tagħna), jagħmel iċ-*chatting* ma' dawkl li jkunu jixtiequ. Waqt iċ-*chatting* wieħed ikun jista' jarana *LIVE*, fuq l-*screens* tal-*computer* tiegħu. Iċ-*chatting* nagħmluh mill-kamra tal-laqgħat u tar rikreazzjoni, fojn għandna l-*computer* tagħna.

Barra minn hekk il-*Website* toffri spazju biex wieħed jibgħat talba personali halli l-*Webbrothers* jitolbu skond dik l-intenzjoni. Hemm ukoll tagħrif siewi fuqna l-Kapuċċini, fuqna l-istudenti, (il-*Webbrothers*), artikli, aħbarijiet u avveniment dwar il-*Webbrothers*, ritratti, skeda ta' trasmissjonijiet (adorazzjonijiet u *chatting*), u *links*, kif ukoll paġna fejn wieħed jista' jagħzel għotjiet b'xejn min-naħa tagħna.

Dak li mbuttana biex nagħmlu dan kienet l-għajta tal-Papa Ġwanni Pawlu II, ta' Evanġelizzazzjoni Ġdida, u billi evanġelizzazzjoni tisser li tagħmel lil Ġesù preżenti fil-qalb tan-nies, kif kienet tgħid Mother Theresa ta' Calcutta, hekk ahna ridna li lil Ġesù nagħmluh preżenti fikom kif inhu fina, u dan permezz ta' l-*internet*.



Nawguralkom: *Happy Surfing - mal-Webbrothers!*

L-indirizz tal-*Website* tagħna huwa:

<http://www.studentscapuchins.tvheaven.com>

L-e-mail huwa:

studentsofmcap@mail.global.net.mt



Żewgi ħareġ jżfen mal-mara ta' sieħbu

Father, jiena mara miżżewġa li ma nafx x'Milied qattajt din is-sena meta kont kollni mbaqbqa. Żewgi mar għall-*party* ma' sħabu ta' fuq ix-xogħol u sirt naf li ħareġ jżfen mal-mara ta' sieħbu, għax aħna n-nisa konna mistednin ukoll. Jiena ma mortx għax ma kellix aptit. Il-

mara li żifen magħha qatt ma kelli grazzja magħha, għax qatt ma għogbitni. Din il-biċċa ħadtha bi kbira wisq u tghidx x'għamiltu. Naf li hu jhobb jżfen meta mmorru f'laqgħat soċjali, imma dejjem żifen miegħi. Tghid żifen mal-mara ta' sieħbu għax għandu grazzja magħha?

Sinjura, jiena ma nista' ngħid xejn dwar il-fatt li r-raġel tiegħek ħareġ jżfen fil-*party* tal-Milied mal-mara ta' sieħbu ta' fuq ix-xogħol. Dak li nista' ngħid hu li diversi miżżewġin ikollhom l-inkwiet fil-familja tagħhom minħabba dawn il laqgħat soċjali li jsiru f'dan iż-żmion tas-sena. Ġieli jiġri hekk minħabba nuqqas ta' għaqal, jew ta' ħsieb. Ngħidlek għaliex qiegħed ngħidlek hekk.

Meta ngħidu *party* tal-Milied inkunu qegħdin ngħidu xorb iżjed mis-soltu. Ix-xorb, min-naħa tiegħu, iġib l-allegrija. L-allegrija ġgib iż-żfin, iżjed u iżjed jekk kien hemm il-mużika għaddejja waqt il-laqgħa soċjali li l-haddiema organizzaw. Dan l-ambjent u din l-atmosfera bilfors iġġiegħel persuna tiżfen anki jekk ma tkunx taf

tagħmel hekk, iżjed u iżjed jekk thobb iż-żfin bħalma hu l-każ tar-raġel tiegħek.

Inti għedtli li ma mortx miegħu, meta anki inti kont mistiedna, għax ma kellix aptit. Ma għamiltx sewwa. Kien imissek irbaħtha din il-ħaġa, biddilt u mort tieħu pjaċir ma' żewġek mhux bqajt id-dar u r-raġel waħdu meta sħabu hađu magħhom in-nisa lagħhom.

Imbagħad ippermettli nistaqsik: min ġie jgħidlek li żewġek ħareġ jżfen mal-mara ta' wieħed minn sħabu ta' fuq ix-xogħol? Din xi persuna li trid tgħawwik għal żewġek? Din ġiet tghidlek għax thobbok? Ma kontx kapaċi tinduna waħdek li din il-persuna ma kellhiex għaliex tiġi tghidlek ħaġa bħal dik biex izzekzkek kontra żewġek? Jekk bsart li t-taliya kienet se tkun prezenti għall-*party*,

kien imissek iżjed u iżjed tmur għalih biex ma jiġrux affarijiet li inti ma taħmillhomx, anzi jinkwetawk.

Fl-aħħarnett, ngħidlek ukoll li inti ma għandek l-ebda dritt tiġġudika ħażin lir-raġel tiegħek, billi tmur 'il bogħod bi ħsiebijietek. Hu ma għamilx sew li żifen ma' mara oħra meta kien waħdu għall-*party* u meta jaf forsi li inti ma tiħux pjaċir meta jżfen ma' haddieħor, imma issa hekk ġara. Jiena tal-fehma li żewġek iżjed żifen ma' dik il-mara għax iħobb iż-żfin milli għax għandu xi *soft spot* għaliha. Barra minn hekk, nara li ma kellix għaliex tagħmillu qorti fuq kif ġab ruħu waqt il-*party*, għax għamel li għamel għar-raġuni li inti ma kontx miegħu u ried ma' min jżfen. Jien ma nagħtihx tort sa barra. Għalhekk għalaq ħalqek u oqgħod kwieta halli ma jinqalax inkwiet. Fil-biċċa għandek tort inti ukoll. Nispera li fl-aħħar ta' din is-sena ma terġax tagħmel l-istess żball li għamilt fl-aħħar tas-sena li għadha kemm għaddiet. □



KUBA

u l-istorja tagħha



L-ERBATAX-IL PARTI

MUŻIKA, ŻFIN U KANT (2)

Matul is-seklu 18 dehret l-ewwel żerriegħa ta' dik li jsejħulha *musical criollismo*. Però kien fit-tieni nofs tas-seklu 19 li dehru l-ewwel żewġ karatteristiċi tal-mużika tassew Kubana: il-*contradanza* u l-*danzon*. Magħhom dehret ukoll il-mużika *son* fejn dawn għall-ewwel snin kienu biss hsejjes ta' ilhna u strumenti mużikali. Il-mużika *son* takkumpanja fir-ritmu tagħha lid-*danzon* però illum fl-iżviluppi tagħhom jiddistingwuhom minn xulxin bħala żewġ espressjonijiet mużikali distinti. Filwaqt li l-*contradanza* hija aktar xi haġa orkestrali.

Il-mużika *son* hija mużika Afriko-Kubana fejn tispikka l-influwenza Afrikana speċjalment fl-użu ta' strument mużikali Afrikan kif ukoll fiż-żfin. Però dan it-tip ta' mużika sabet l-ogħla espressjoni tagħha f'Kuba. Din hija l-aktar mużika popolari f'Kuba tant li hi marbuta ma' l-identità tal-poplu tal-pajjiż.



L-iskjavi miġjuba mill-Afrika (sas-sena 1517) jew kienu jispiċċaw biex b'disperazzjoni jwettqu suwiċidju, jew jiġu maqtula f'xi rewwixta li kienu jagħmlu kontra sidien haċċiema tagħhom jew inkella, hekk kif ġara fil-maġġoranza tagħhom, kienu jfittxu li jagħmlu kull sforz sabiex jaddattaw għaċ-ċirkustanzi ġodda li ġew obligati

jgħixu fihom f'pajjiż differenti, joħolmu li xi darba għad jirritornaw lejn art twelidhom. Dawn ta' l-aħħar, anke b'aljenazzjoni mit-tbatija imposta fuqhom, kienu jsibu l-hin li fil-holm tagħhom jagħmlu dawk l-istess affarijiet li kienu jagħmlu fil-villaġġi u fit-tribujiet ta' l-Afrika - fosthom il-mużika, iż-żfin u l-kant - xi haġa magħġuna haġa waħda ma' l-Afrikani. Dawn l-Afrikani skjavi li salvaw saru l-pilastru ta' l-identità Kubana speċjalment fejn jidhlu l-mużika u ż-żfin.

Jekk l-Afrikani skjavi li baqgħu jgħixu f'Kuba kienu l-pilastru tal-mużika u żfin Kuban, daqstant ieħor, għalkemm mhux l-istess livell, nistgħu ngħidu għall-Ewropej, speċjalment Spanjoli li daħlu u baqgħu jgħixu f'Kuba sa minn żmien Don Diego Velazquez (1511). L-Afrikani, speċjalment nisa, miġjuba bħala skjavi f'Kuba sa mis-sena 1517 bdew jithalltu fi żwiġijiet ma' l-irġiel Ewropej, speċjalment Spanjoli, li bdew dehlin f'Kuba sa mis-sena 1511. U frott dawn iż-żewġ kulturi nibtet mhux

biss l-identità tal-popolazzjoni Kubana li għandha lill-imma anke l-identità tal-mużika, taż-żfin u tal-kant Kuban li wieħed jista' wkoll jinnota hafna l-influwenza Araba. Tajjeb li niftakru li l-Arab iddominaw fi Spanja għal 600 sena shaħ. U dawn hallew hafna influwenza fuq il-kultura, l-istorja, il-lingwa u l-mużika Spanjola - li din imbagħad influwenzat dik Kubana. Fil-mużika u ż-żfin Kuban wieħed jista' jinnota wkoll influwenza ġejja minn Haiti u l-Ġamajka, żewġ pajjiżi minn fejn kien hemm emigrazzjoni qawwija lejn Kuba.

Il-karatteristiċi tal-mużika Kubana hija sinjura ferm għaliex tvarja mis-son għall- jazz, mill-blues għar-rumba. Għandek is-salsa, il-merengeu, il-bomba, il-bolero, il-guaracha, il-mambo u l-chachacha flimkien ma' hafna oħrajn. Insibu wkoll il-canzone Cubana li hi tip ta' mużika fejn tagħti l-akbar importanza liż-żifna u mhux lill-mużika fiha nnifisha, b'tali mod li mhux il-mużika tmexxi iż-żifna, hekk kif ġeneralment isir imma hija żifna li tmexxi l-mużika. U fejn tidhol l-influwenza Araba nsibu dik il-mużika li jsejhula musica campesina u la contraversia. Din ta' l-aħħar tixbah hafna l-għana Malti fejn ikollok tnejn li filwaqt li jgħannu b'taqbala jwieġbu lil xulxin dwar xi sugġett partikulari.

Fil-mużika Kubana b'influwenza Amerikana nsibu wkoll ir-rock, il-jazz u l-pop. Ir-rock wasal f'Kuba fis-sena 1956 bl-influwenza ta' Elvis Presley u Bill Halley u oħrajn mill-Amerika. Din it-tip ta' mużika nsibuha bhala attrazzjoni turistika l-aktar fil-hotels u fir-restoranti. Filwaqt li l-jazz, l-istess taħt l-influwenza Amerikana huwa ferm popolari f'Kuba. Id-dhul tat-televizjoni u r-radjijiet f'Kuba, mhux inqas ukoll b'influwenza Amerikana, fis-snin 60 dahlet ukoll fl-isfera mużikali Kubana l-mużika pop li hija aktar meqjusa bhala mużika kummerċjali. Però, għalkemm dawn it-tliet tipi ta' mużika li semmejna: rock jazz u pop huma għal kollox importanti reċentement f'Kuba, it-tlieta li huma ssibillhom dik ix-xi haġa tipikament Kubana kemm fl-essenzjoni kif ukoll fiż-żfin. Il-Kuban jaf jimporta, però dak li jimporta, speċjalment fejn tidhol il-mużika, il-kant u ż-żfin, ma jhallihx bla mittiefes. Jaf jagħnu u jagħmlu Kuban. Jaf jagħtlh l-timbru ta' l-identità Kubana.

GHELUQ


Dawn kienu l-punti prinċipali li dwarhom xtaqt nikteb bil-għan li flimkien insiru nafu aktar dwar Kuba. Dak li ktibt, hafna minnu ħadtu mill-kotba li qrajt b'interess u mit-taħditiet li kellni man-nies Kubani jew nies li ilhom is-snin jgħixu hawn. Dan għamillu prinċipalment sabiex inkun naf aktar dwar il-pajjiż li qed ngħix u naħdem fih u dwar in-nies li qed nagħmilha magħhom bil-għan li nkompli nevanġelizzahom. Però hafna minn dak li ktibt

ħadtu mill-esperjenza li diġà għamilt li, għalkemm hija qasira, kienet biżżejjed biex stajt nara u nosserva dak li qsamt magħkom f'din is-sensiela ta' artikli. Jiena u nikteb dawn l-artikli għall-ħbieb u l-benefatturi tiegħi li jaqraw regolarment din ir-Rivista Kapuċċina: **Dawl Franġiskan**, kienet għaliya opportunità sabiex nitgħallem aktar dwar dan il-poplu b'dak kollu li jippossiedi u li hu magħgun bih. U nemmen li dan ġara wkoll fikom il-koll. Nittama li dak li ktibt serva sabiex issa intom tafu xi haġa iżjed dwar dan il-poplu biex b'hekk thobbuh aktar bħalma kuljum qed insir inħobbu jien. U għax issiru thobbuh, tkomplu titolbu aktar għalih bil-għan li jkompli "jiftaħ il-bibien ta' qalbu għal Kristu". U jekk titolbu għalih żgur titolbu wkoll għaliya u għal hafna missjunarji li qed jaħdmu f'dan il-pajjiż ta' Kuba.

Fuq kollox, l-iskop tiegħi li nikteb dawn l-artikli huwa doppju: a) li kull artiklu jkun bħal ittra miktuba lill-ħbieb u l-benefatturi tiegħi li magħhom nixtieq inżomm komunikazzjoni kontinwa; u b) animazzjoni missjunarja. Jalla din is-sensiela ta' artikli, flimkien ma' l-artikli l-oħra li diġà ktibt, tkun mezz qawwi ta' animazzjoni missjunarja għall-Aħwa Kapuċċini Maltin, għas-saċerdoti djoċesani u religjużi Maltin, għas-sorijiet Maltin li setgħu qraw dawn l-artikli u għal-lajċi Maltin kollha. Bħalissa f'Kuba qegħdin żewġ saċerdoti biss minn Malta: Dun Pawl Buttigieg mill-Marsa u jiena. Nittama li ma nibqgħux weħidna. Din hi t-talba tiegħi ta' kuljum lil Alla. Kuragg!

IL-PROĠETT VARELA (3)

Padre Fèlix Varela għadu ħaj fil-moħħ tal-poplu Kuban u huwa meqjus mhux biss bhala saċerdot-kattoliku qaddis imma wkoll patrijott kbir li f'ħajtu għamel ġid kbir f'diversi oqsma tal-ħajja speċjalment fuq livell pastorali-karitattiv bhala saċerdot, fuq livell edukattiv u kulturall bhala filosofu, fuq livell mużikali bhala bniedem ta' arli u mhux inqas fuq livell politiku bhala patrijott li ħabb lil pajjiżu.



Padre Fèlix Varela

Grupp ta' ċittadini Kubani li jixtiequ jaraw bidliet kostituzzjonali fil-pajjiż ħadmu u għadhom qed jaħdmu fuq proġett li ġie mgħammed proprju bl-isem ta' VARELA. Dan qed isir b'tifkira u riferenza għal dan is-saċerdot patrijott Kuban.

Dan il-grupp ta' ċittadini Kubani, bi dritt li tagħtihom l-istess kostituzzjoni Kubana, ġabru aktar minn 11.000 firma ta' ċittadini Kubani li qed jgħixu f'Kuba bil-għan li jsiru prinċipalment hames tibdiliet fil-qasam tat-tmexxija politika u soċjali f'Kuba. Dawn il-hames punti huma:

- Libertà sabiex jiġu fformati għaqdiet, partiti u *trade unions* ħielsa.
- Elezzjonijiet ħielsa b'sistema demokratika ta' aktar minn partit wieħed.
- Libertà ta' espressjoni.
- Permessi għal xogħol privat fejn wieħed ikun jista' jiftaħ negozju għal rasu mingħajr ħafna restrizzjonijiet.
- Helsien tal-prigunieri politiċi jew ta' kuxjenza li ma kkommettewx atti kriminali.

L-Organizzazzjoni *Pax Christita* ta' l-Olanda, nhar id-9 ta' Ottubru 2002, ipprezentat il-Proġett Varela quddiem il-Parlament Ewropew bil-għan li dan jagħti l-appoġġ morali u politiku meħtieġ. Dan ġie pprezentat wara li ngabru eluf ta' firem ta' nies ċittadini f'pajjiżi membri ta' l-Unjoni Ewropea b'appoġġ għal dan il-proġett - minbarra 'l fuq minn 11.000 firma ta' ċittadini Kubani li ffirmawh f'Mejju ta' din is-sena, id-data meta ġie pprezentat quddiem il-Kunsill Nazzjonali Kuban... u li illum in-numru ta' dawn il-firem jaqbez il-20.000.

Il-Proġett Varela għandu wkoll appoġġ internazzjonali ta' personalitajiet politiċi u istituzzjonijiet, fosthom l-ex-

President Amerikan u rebbieħ tal-premju Nobel għall-Paċi għal din is-sena Jimmy Carter, il-President Amerikan George W. Bush, il-President ta' Spanja Josè María Aznar u dak taċ-Ċekoslovakkja Vaclav Havel, l-Unjoni Ewropea u s-Senat Amerikan fost oħrajn.

Fil-preżent kull min sar jaf bil-proġett Varela u l-hames punti li fih qiegħed kontinwament jistaqsi: Tgħid x'ser isir? Skond il-Kostituzzjoni suppost li l-parlament Kuban jiddiskuti u jiddeċiedi jekk isirx referendum fuq dawn il-hames proposti għax hemm l-10.000 firma neċesarja sabiex isir dan il-proċess? Imma l-gvern ta' Fidel Castro ser jagħmel dan?

F'intervista li Fidel Castro ta lill-ġurnalista Amerikana Barbara Walters nhar id-9 ta' Ottubru 2002, għall-mistoqsija li saritlu dwar x'ser tkun ir-reazzjoni tal-mexxejja Kubani quddiem it-talba li qed issir permezz tal-Proġett Varela, il-mexxej Kuban wieġeb u qal li dan qed jiġi studjat minn min hu konċernat u tingħata risposta għalih meta jkun il-waqt.

It-twegibiet għal dawn il-mistoqsijiet huwa ż-żmien li jrid jagħtihom. Haġa waħda hija ċerta: daqs ftit snin ilu hadd ma kien johlom li aktar minn 11.000 Kuban kienu ser jiffirmaw proġett bħal dan. Illum l-affarijiet qed jinbidlu. Il-fatt li ngabru 11.000 firma, u sallum dawn telgħu għal aktar minn 20.000, diġà huwa pass enormi 'l quddiem, ikunu xi jkun r-risposti għal dawn il-proposti. □

Fr. Philip Cutajar President tal-Konferenza għar-Reliġjużi f'Santa Klara, Kuba

Fr. Philip Cutajar ġie magħżul President tal-Konferenza tar-Reliġjużi Rġiel u Nisa li hemm jaħdmu fid-Djoċesi ta' Santa Klara matul is-sessjoni ta' l-elezzjonijiet li jsiru kull sentejn fost l-istess reliġjużi. B'hekk huwa ġie mahtur President tal-CONCUR (*Conferencia Cubana de los Religiosos* - Konferenza Kubana tar-Reliġjużi). B'effett ta' din il-ħatra Fr. Philip huwa awtomatikament id-Delegat ta' l-Isqof għar-reliġjużi preżenti fid-Djoċesi li n-numru tagħhom huwa ta' tletin reliġjużi nisa u għaxar reliġjużi rġiel, kif ukoll Rappreżentant ta' l-istess reliġjużi quddiem il-CLAR



(*Conferencia Latina Americana de los Religiosos*) li tiltaqa' mat-tliet darbiet fis-sena ġewwa La Habana. Fr. Philip, matul is-sitt snin li ħadem bħala Provinċjal tal-Kapuċċini ġewwa Malta (1992-98) akkwista esperjenza ta' dan ix-xogħol fi ħdan il-KSMR (Konferenza tas-Superjuri Maġġuri tar-Reliġjużi).

Żgur il frott ta' din l-esperjenza u frott l-imħabba kbira li għandu għall-Hajja Reliġjuża, huwa ser ikompli jwettaq dan ix-xogħol ġdid u impenjattiva b'risq il-Hajja Reliġjuża f'Kuba u fl-Amerika Lalina. Nawgurawlu kull suċċess fil-waqt li nitolbu għalih. □

IL-Maskra ta' ħajti

minn Pierina Micallef GiFra

“There is nothing you need to do to become worthy; you already are worthy. Worthiness has nothing to do with action, thoughts, feelings, mind, body, emotions, or anything else. You are worthy because you are.”

K ienu ħafna dawk il-mumentu fejn m'aċċettajt x lili nnifsi. Kienu ħafna d-drabi meta lbist maskra biex nidher sabiħa ma' l-oħrajn. Kienu ħafna d-drabi fejn ilbist maskra ma' Ġesù. Illum taparsi nitlob għal xi ħaġa u l-ghada nippretendi li ser tiġini żewġ. Ħajti kienet mixja b'veloċità qawwiya, iżda f'daqqa waħda kelli nżomm brejk li s-sinjali tiegħu baqgħu jidhru.

Bil-mod il-mod bdejt nirrealizza li jiena kont qiegħda nilbes maskra u ma nibżax nammetti li dan ma kienx qiegħed jagħmilni kuntenta. B'diffikultà kbira ppruvajt ninza din il-maskra u nibda naċċetta lili nnifsi. Irnexxieli... iżda dan kollu bil-ghajjnuna tan-nies ta' madwari u ħbieb vera li aċċettawni kif jiena.

Nehhejt il-maskra... ħajti saret iktar faċli... Iddeċidejt li nibda nattendi l-Gi.Fra, u nista' ngħid li l-membri ta' dan il-grupp wettqu dak li verament dejjem xtaqt... li niġi aċċettata minn kull wiehed minnhom JIENA KIF JIEN.

Habib/a, tippruvax tilbes maskra. Ipprova għix il-ħajja kif tixtieq inti. Tippruvax tghixha biex tidher sabiħ/a ma' ħaddiehor, għax fl-aħħar mill-aħħar, inti trid tkun kuntent/a... u bilhaqq, tinsiehx tghid grazzi lill-akbar ħabib li għandek, li żgur aċċettak kif int hekk kif twelidt... Ġesù. Nehni l-maskra u ibda għix ħajtek!

“You can't blame the past for what you do today. That's like blaming gravity for the glass you broke. Just clean up the mess and get another glass from the cupboard”.

(Reference: Take-charge-of-your-life therapy by R.W. Alley)

www.gifrafloriana.cjb.net

Altruwizmu fit-talb

IT-TIENI PARTI

Nitgħallmu minn Franġisku

Bil-kapaċità li jikkopja lill-oħrajn fit-tajjeb, seta' Franġisku ma jassimilax dal-messaġġ ta' impenn u jsir hu wkoll interċessur bejn hutu u Alla? Dan sehħ fih wara li rebah it-tfixkil ta' għeluq fih innifsu b'talb li jagħtik gost personali bla ma tiftakar li għandek titlob ukoll għal hutek. Kien iħossu qed jonqos minn dmiru jekk ma jagħtix eżempji ta' hajja evangelika, jew jekk ma jkunx qed jagħmel ġid lill-oħrajn b'kull mezz possibbli. "Għaliex jien qaddej ta' kulħadd, qed inwasslilkom kliem il-Mulej Ġesù permezz ta' din l-ittra flok niġi nkellimkom personalment minhabba l-mard u d-dghufija ta' ġismi" (Ittra lill-Insara). Għaliex kien jirraġuna hekk, it-talb għall-oħrajn u d-dmir personali li jidhol għall-oħrajn, saru għalih impenn urgenti li jbaqbaq: "Ma kienx iħossu veru ħabib ta' Kristu jekk ma jinteressax ruħu b'imħabba fl-erwieħ mifdiġa minn Kristu". Minn hemm beda t-taqbida tiegħu fit-talb, il-ġiri 'l hawn u 'l hemm biex jippriedka, u l-ossessjoni li kellu li jagħti eżempji tajba, tant li "meta xi kultant kien jiġi


kkritikat minn uħud mill-Aħwa għax kienu jarawh kemmxejn aħrax magħhom, kien iwieġeb li mgibtu kienet frott iż-żelu li kellu" (Leg Maior 9). Ta' min iżied jgħid li għalkemm hu qatt ma ttraskura t-talb tiegħu privat biex bih jitqaddes hu, ġieli nqeda b'dawk uliedu li fis-skiet ta' l-eremitaġġi bħal dawk tal-Porzjunkola għexu hajja ta' talb kontinwu li bla ma avżahom qdewh ta' operaturi ta' konverżjonijiet ta' ħafna midinbin. Aqraw kliemu u araw hux veru: "Issib patrijiet li jqattgħu jiem u ljieli fl-istudju bi skapitu tat-talb. Meta dawn bil-priedki jqanqlu lil xi hadd għall-indiema jaħsbu li kkonvertewh huma bil-hila tagħhom. Jaħasra ma jafux li l-grazzja tat-tibdil tal-hajja tiġi minn Alla bis-saħħa ta' l-ilfiq u t-talb ta' patrijiet qaddisa li fis-skiet u l-ġabra jitolbu u jibku dnubiethom u dawk ta' l-oħrajn. Dawn huma l-'Kavallieri tal-Mejda Rotonda' (Leg Per 71). Sa l-istess flus u oġġetti li n-nies kienet tagħti b'karità lil uliedu li kienu jmorru jittallbu mingħandhom bieb bieb għall-għejxien tagħhom, Franġisku rabat mat-talb ta' interċessjoni. Tant li kien jgħid: "Il-qaddej ta' Alla f'bidla ma' dak li jaqla' f'elemożina jirreċiproka l-offerta ta' l-imħabba ta' Alla li, f'paragun magħha, il-hwejjeġ kollha tad-dinja ma huma xejn" (Leg Per 60). "Kull min kien jirrikkmanda ruħu fit-talb tiegħu, Franġisku kien ikun pront jibda jitlob għalih li ma jmurx allaħaresqatt jinsa x'wiegħdu" (Leg Per 36). It-talb tiegħu kien kollu effett, kien jiġi mismuġħ. Dan żvelah wieħed li kitbilna ħajtu: "Bis-saħħa tat-talb ta' qaddej moħbi ta' Alla (Franġisku) il-ġuħ u l-għaks li kien waqa' fuq ċertu pajjiż ġew imbiegħda u mregġa' lura" (Il Cel 52).

Kemm għamlet sew il-Knisja li f'kull quddiesa daħħlet wara l-qari ta' l-Evangelju, it-Talba Universali jew it-Talba tal-Fidili. Barra milli għandna nirreċitawhom bla għaġla u nwieġbu għalihom għalenija: "ismaghna, nitolbuk, Mulej", bil-qalb kemm jista' jkun, ejjew niftakru ukoll li fit-talb tagħna privat għandna nitolbu ħafna għall-oħrajn akkost li nnaqqsu jew inġewżu minn dak li s-soltu nagħmlu esklussivament għalina. U dan hu l-altruwizmu fit-talb. □

San Franġisk f'estasi. Pittura ta' Bartolomeo Passerotti. Pinacoteca Nazionale, Bologna.

OHTNA L-MEWT IZZURNA

Nhar il-Hamis, 12 ta' Diċembru 2002, ohtna l-mewt reggħet giet iżżurna. Huna P. Joe Garzia mar fi hdn il-Missier fl-età ta' 72 sena. Il-funeral tiegħu sar is-Sibt, 14 ta' Diċembru, fil-knisja tagħna ta' Santa Barbara, il-Kalkara. Kienu hafna l-Aħwa Kapuċċini li attendew għall-quddiesa tal-funeral kif ukoll saċerdoti oħra reliġjużi u djoċesani, familjari ħbieb u studenti li għaddew minn taħt idejħ fiż-żmien li kien jgħallm fil-



Kulleġg ta' De La Salle fil-Kottonera. Mexxa l-quddiesa konċelebrata P. Crispin Tabone, Ministru Provinċjali li għamel ukoll l-omelija. Dawk preżenti kienu xhieda ta' kemm dan Huna kien maħbub. Wara l-quddiesa l-katavru tiegħu gie midfun f'wieħed mill-oqbra tagħna fiċ-ċimiterju ta' Santa Marija Addolorata, Raħal Ġdid. Filwaqt li nitolbu għal dan Huna P. Joe biex il-Mulej idahħlu fil-ħajja ta' dejjem, nagħtu l-għomor lil ħutu, John, Freddie, Emmanuel, Hilda u Marija u l-familji tagħhom, qrafa u ħbieb, u nwegħduhom it-talb tagħna.

Nhar il-Hamis, 9 ta' Jannar 2003, il-Mulej sejjah għal għandu lil Anġlu Bugeja, missier P. Pawl Bugeja OFM Cap, Gwardjan tal-Fraternità Kapuċċina ta' Għawdex, fl-età ta' 71 sena. Il-



funeral tiegħu sar l-għada, fil-knisja parrokkjali ta' San Gejtanu, Hamrun. Kienu diversi l-Aħwa Kapuċċini, kif ukoll reliġjużi oħra fosthom il-Karmelitani, li attendew għall-funeral. Il-quddiesa giet immexxija mill-Kappillan Dun Pawl Fenech, assistit mill-Ministru Provinċjali, P. Crispin

Tabone OFM Cap, u P. Pawl innifsu.

Filwaqt li nitolbu għal dan huna Anġlu biex il-Mulej idahħlu jingħaqad ma' l-għażiża martu Natalita fil-mistrieħ ta' dejjem, nagħtu l-għomor lil Huna P. Pawl u lil ħutu Anthony, Monica, Vincent u David bil-familji tagħhom, u nwegħduhom il-talb tagħna.

Aghthom, O Mulej, il-mistrieħ ta' dejjem.



Għoti ta' Ċertifikati

Fl-10 Anniversarju mit-Twaqqif ta' l-*Institute of Videography Malta* gie organizzat *The Awards Night* fil-lukanda Hilton Malta. F'din l-okkażjoni ġew mogħtija certifikati mill-Onor. Dr. George Hysler, Segretarju Parlamentari. Huna P. Charles Cardona (*fuq quddiem fin-nofs*) gie pprezentat b'numru ta' certifikati, fosthom huwa rċieva certifikat ta' suċċess f'dak li tissejjaħ *Composition and Camera Technique Course*. Huna Charles huwa wkoll id-Direttur Spiritwali ta' dan l-*Institute*, xogħol li huwa jagħmlu bil-qalb u b'dedikazzjoni flimkien max-xogħol l-ieħor li huwa qed iwettaq fil-Provinċja. Nifirħulu u nroddulu ħajr għas-sehem tiegħu fil-kamp tal-*media*.




Kapuċċin Kenja f'Malta

Matul il-jiem tal-Milied kellna fostna lil Huna Fr. David Kamau OFM Cap li huwa wieħed mill-membri tal-Viċi-Provinċja tal-Kenja. Huna David bħalissa jinsab Ruma fejn qed jistudja t-Teoloġija Morali fl-Università Alfonsjana. Huwa ha l-okkażjoni tal-vaganzi tal-Milied sabieħ gie jżur lil-Provinċja tagħna. Lil dan Huna nawgurawlu suċċess fl-istudju tiegħu.

Studenti Kapuċċini f'attività fl-Università

Mill-10 sal-11 ta' Diċembru 2002, l-Għaqda Studenti tat-Teoloġija fl-Università ta' Malta organizzat kampanja ta' ġbir u fondi b'risq it-tfal li



ġejjin minn familji bi problemi soċjali. Is-somma li ngabret kienet dik ta' Lm1,855. Il-Post-Novizzi tagħna, bħala studenti tat-Teoloġija taw daqqa t'id sewwa f'din l-attività. Huma qalu li din kienet għalihom esperjenza pożittiva. Br Mario Vassallo qal: "l-organizzaturi ta' l-attività, li nofshom la huma Reliġjużi u lanqas Seminaristi, apprezzaw hafna l-għajnuna li tajna tul il-kampanja - mument i forsi, li bla ma konna nafu,

konnu qed nuru li r-Reliġjuż huwa bil-fatti Reliġjuż l-ewwel u qabel kollox għas-servizz ta' l-oħrajn u li hu kapaċi jaħdem ma' haddieħor anke jekk dan ix-xi haddieħor mhux Reliġjuż bħalu, jaf jiċċajta, jaqdi fejn hemm bżonn u xi kultant anke jagħmel sagrificcju għal haddieħor."



Br Hayden Williams u fuq, Br Mario Vassallo waqt l-attività fuq il-kampus ta' l-Università



Il-Kapuċċini ta' l-Ewropa tas-Sud f'Malta

F'dawn l-aħħar snin twaqqfet fl-Ordni tagħna l-Kapuċċini Kummissjoni li tinkludi fiha l-Kapuċċini li l-prożenza tagħhom hija madwar il-Mediterran, fosthom il-Portugal, Spanja, Franza, l-Italja, it-Turkija u Malta.

Din il-kummissjoni, magħmula minn rappreżentanti Kapuċċini ta' dawn il-pajjiżi Itaqgħet fil-kunvent tagħna tal-Floriana mid-29 ta' Novembru sa l-1 ta' Diċembru 2002. F'din il-laqgħa, il-Kummissjoni ppjanat Seminar li ser isir ġewwa Falima f'April 2003 għal dawk responsabbli mill-postulanti, novizzi, u post novizzi Kapuċċini f'dawn il-pajjiżi. Għal dan is-Seminar hu mistenni li ser jattendu madwar 80 Kapuċċin, fosthom tlieta minn Malta. It-tema tas-Seminar hija: *Fraternità Evanġelika fl-Ewropa tat-Tielet Millenju: Aħwa Minuri, Fqar u Kontemplattivi.*

Jalla din il-laqgħa tħalli hafna frott, mhux biss fuq livell individwali, iżda l-aktar fuq livell ta' ftuħ u ta' parteċipazzjoni fuq skala aktar wiesgħa tax-xhieda tagħna bħal Franġiskani fl-Ewropa ta' għada.

Postulant Ġdid

Il-Mulej għadu qed ibierek il-Provincja tagħna b'vokazzjonijiet ġodda. Adrian Farrugia minn Hal-Luqa għadu kemm beda ż-żmien tal-Postulandat. Huwa nqas ma' Carmel Aquilina li huwa wkoll Postulant fil-kunvent tal-Kalkara taht id-direzzjoni ta' Huna P. Franco Fenech u Br. Dennis Calleja li b'tant dedikazzjoni qed jiehdu hsieb il-vokazzjonijiet u l-Postulanti tagħna. Inkomplu nitolbu lil Sid il-hsad sabiex ikompli jibgħat aktar vokazzjonijiet għall-hsad tiegħu.



Anniversarji ta' l-Aħwa Kapuċċini

Nhar il-Hamis 27 ta' Diċembru 2002 l-Aħwa Kapuċċini itaqgħu fil-kunvent tal-Furjana biex flimkien jaqsmu l-ferħ tal-Millied. Il-laqgħa bdiet b'ħin ta' talb fil-knisja u wara taw l-awguri lil xulxin, b'mod speċjali lil dawk li kellhom xi anniversarju matul is-sena 2002.

Dawn kienu:

- 50 sena mill-Ordinazzjoni Presbiterjali: **P. Paul Baron, P. Raniero Zammit, P. Kornelju Bonello u P. Franġisku Azzopardi;**

- 50 sena mill-Professjoni Perpetwa: **P. Charles Bugelli, P. Anselmu Bartolo u P. Joe Garzia (R.I.P.);**

- 50 sena mid-dħul fin-novizzjat: **P. Frans Abela Giusti u Br. Anthony Vella;**

- 25 sena mill-Ordinazzjoni Presbiterjali: **P. Joe Grixti;**

- 25 mill-Professjoni Perpetwa: **P. Effie Mallia u P. Joe Saliba;**

- 25 sena mid-dħul fin-novizzjat: **P. Joe Muscat u P. Emanuel Abela.**



Il-Provinċjal P. Crispin Tabone jifrah lil P. Franġisku Azzopardi.

Fuq: Uħud mill-Aħwa li kienu prezenti. Mix-xellug: Antrin Vella, Anselmu Bartolo, Charles Bugelli, Franġisku Azzopardi, Raniero Zammit, Effie Mallia, Joe Muscat u Joe Saliba.

Matul din is-sena 2003 ser ifakkru xi anniversarju dawn Hutna:

- 50 sena mill-Professjoni Perpetwa: (26.08.53) **P. Philip Attard; (04.10.53) P. Mikiel Agius, P. Pietru Pawl Schembri u P. Pelaġju Bilocca;**

- 50 sena mill-Professjoni Temporanja: (01.02.53) **P. Frans Abela Giusti u Br. Anthony Vella;**

- 50 sena mid-dħul fin-novizzjat: (20.09.53) **Mons. Francis Baldacchino;**

- 25 sena mill-Ordinazzjoni Presbiterjali: (12.02.78) **P. Effie Mallia u (09.07.78) P. Joe Saliba;**

- 25 mill-Professjoni Temporanja: (24.09.78) **P. Joe Muscat u P. Emanuel Abela;**

Lil dawn Hutna kollha, filwaqt li niringrazzjaw lil Alla għalihom, ngħidulhom grazzi għall-preżenza tagħhom fil-Provinċja u għall-ħidmiet li wettqu u għadhom qed iwettqu. F'mumentu bħal dawn napprezzaw ferm it-tweġiba tagħhom

għall-vokazzjoni li Alla poġġa f'qalbhom u mhux inqas għall-perseveranza li huma wrew fil-fedeltà għall-"iva" li taw b'ħajjithom. Nifirhulhom u nitolbu għalihom.

TIFKIRA TAD-DEHRIET TAL-MADONNA F'LOURDES FIL-KAPPELLA DEDIKATA LILHA TAL-KAPUĊĊINI FIL-FLORIANA


Ċelebrazzjonijiet:

- Quddiesa fit-8.30 a.m. kuljum, barra fil-Hdud u l-Festi.
- Fil-jiem tad-dehriet, ukoll meta jaħbtu l-Hadd, quddiesa fil-11:00 a.m. Fis-6:00 p.m. rużarju, kurunella, ċelebrazzjoni ewkaristika u quddiesa bl-omelija.
- Matul ix-xhur ta' Mejju u Ottubru: fis-6.00 p.m. rużarju u wara quddiesa.

Id-dati tat-18-il dehra tal-Madonna f' Lourdes huma:

Frar: 11, 14, 18, 19, 20, 21, 23, 24, 25, 26, 27, 28

Marzu: 1, 2, 4, 25 **April:** 7 **Lulju:** 16



Irwiefen

Dun Marjanu kien dejjem puntwali mal-konfessur tieghu Dun Alwiġ - rettur tas-seminarju. Sa minn meta kien għadu seminarista, kien għażlu bħala konfessur tieghu; u baqa' jgħerr għandu. Barra l-grara, Dun Marjanu kien jiehu minghand Dun Alwiġ twissijiet u jholl xi intoppi li kull kappillan zagħżuġ bilfors ikollu!

Malli qaddes, Dun Marjanu kienu tawh jieħu hsieb zona ċkejna jew viċi-parroċċa li maż-żmien kienet saret parroċċa: il-parroċċa tar-raħal tieghu. Kienet żghira, imma biżżejjed għall-ftit bdiewa li kienu jgħixu fir-raħal tieghu. Kienet mibnija fuq hotba ta' xiber għalqa moxa. Leġġenda kienet tgħid li darba familja li kienet harġet għal jum fil-beraħ kienu firxu biċċa għata fuq il-haxix ta' dik l-għalqa battala biex jieklu bukkun li kienu ġabu magħhom għal nofs in-nhar. It-tarbija, tifel ta' dik il-familja, waqt li kellu biċċa pappa f'idu, hareġ serp għal għarrieda minn qalb il-haxix hażin u hebb għall-hobż tat-tifel. Minnufih, tfajla bidwija li hadd ma jaf mnejn inqgħalet, hafifa, hafifa, b'riġilha hafi għafġet ras is-serp u qatlitu. It-tarbija għolla l-pappa tieghu lejn ir-raħlija u lissen l-ewwel kelma: "mamma!"

Il-ġenituri, imsammrin bil-biża', baqqu jħarsu ċassi lejn dik ix-xena sakemm ġew fihom infushom u l-omm hatfet lil binha mill-art. Iżda meta riedu jagħtu ħajr lix-xbejba, ma raw lil hadd! Hasbu li kienu holmu... iżda s-serp mejjet fl-art b'rasu mgħaffġa, kien l-aqwa xhieda ta' dak li tassew kien ġara. Għalhekk, minnufih, il-missier haseb biex jixtri dik l-għalqa u jibni kappella f'ġieħ il-Madonna tal-Helsien. Huwa ġabar is-serp mejjet biex jibbalzmah u jqieghdu ġo kaxxa tal-ħġieġ

fil-knisja li ried jibni. Iżda, iżżid tgħid il-leġġenda, li sorpriża oħra kienet qieghda tistenna lil dik il-familja għax meta l-missier hareġ is-serp mejjet mill-ixkora li kien qieghdu fiha jsibu niexef u mqadded bħallikieku fossilizzat minn eluf ta' snin bla għadd.

Il-knisja nbriet u kellha biss korsija bi kwadru wiehed - "Il-Madonna tal-Helsien" - il-Madonna, xbejba zagħżuġ, qieghda tirfes ras ta' serp kbir u oħxon, hdejh tarbija b'loqma hobż f'idu li s-serp kien thajjar jisraqlu; waqt li l-ġenituri qeghdin iħarsu mbażżgħa, qishom ipparalizzati bil-biża', lejn binhom. Is-serp innifsu (tal-leġġenda) niexef u mqadded hekk li bilkemm jingħaraf, kien magħluq ġo kaxxa tal-ħġieġ taħt il-kwadru fuq l-altar.

Iżda ż-żmien, bil-progress kollu li ġab miegħu, għamel bidla shiħa minn dawk in-nahat. Dawk l-ghelieqi jfuhu b'ghelejjel u b'arja safja, imtarrfin daqshekk mill-irħula tal-qrib u hafna 'l bogħod mill-belt, imtlew vilel u djar sbieħ, *miasonettes* u postijiet ta' divertiment; u hadd aktar ma baqa' jiftakru dak ir-raħal b'dawk l-ghelleql u d-dehra pittoreska ta' dak iż-żmien li minnu kienet titkellem il-leġġenda. Ukoll, dik il-knisja ċkejna ma baqgħetx b'korsija biss, iżda l-isqof kien xtara l-ghelieqi li jmissu magħha u bena navi kbar u wesghin biex taqdi l-htigiet ta' dak ir-raħal li issa kien inbidel f'belt sabiħa u moderna; u dan fi żmien hamsa u ghoxrin sena minn kemm kien ilu jqaddes Dun Marjanu, il-kappillan ta' dik il-belt ġdida.

Issa Dun Marjanu kien sejjer mill-ġdid għand il-konfessur tieghu Dun Alwiġ biex bħas-soltu jiftaħ qalbu miegħu u jstiednu fil-parroċċa tieghu biex ikun hu li

jqaddislu l-Quddiesa tal-Ġublew Saċerdotali tiegħu. Izda r-riefnu tal-progress li kien biddel dak ir-raħal minsi f'belt lussuża... kbira... u kważi pagana, kien nefah ukoll fir-ruħ ta' Dun Marjanu tempesta kbira. Il-parruċċani tiegħu ma baqgħux biss dawk ir-raħhala twajba li kienu jfewħu hwejjigħom bl-ispika jew pjanti oħra fewwieħa kull darba li kienu jistednuh biex jiekol magħhom l-ikla fqira tagħhom; u kienu jgibu ruħhom miegħu b'suġġizzjoni u qima daqs li kieku qegħdin jaraw lil Kristu nnifsu.

Imma issa Dun Marjanu kien ikun mistieden ukoll mis-sidien ta' dawk il-vilel... djar... u sidien ta' stabbilimenti li f'it kien jimpurtahom mill-imġiba xierqa lis-saċerdot, l-iktar fl-ibies jew aħjar fl-għera tal-hwejjeg tan-nisa tagħhom. Terġa', dawn in-nies kienu jitkellmu quddiemu bl-addoċċ, bla ma jqisu l-kelma kif jghiduha; jew bla ma jqisu li dak l-imsejken saċerdot ta' quddiemhom huwa wkoll raġel bħall-oħrajn: bil-hsus u d-dghjufija umana bħal kull bniedem, bil-ġibdiet u x-xewqa, li mqar jekk trażżanhom u tliġ-ġimhom, jibqgħu mohbija hemm.

Dun Marjanu, tifel tar-raħal, bla ħjiena u ħabrieki, ħass il-ġgant rieqed tal-passjoni jqum għalih; jġġilidlu biex iwaqqgħu. Is-serp tal-qedem hebb għalih biex itelliflu t-triq tas-saċerdozju u s-safa, kif darba s-serp tal-leġġenda kien hebb għat-tarbija biex jisraqlu l-loqma minn idejh. Dun Marjanu talab lix-xbejba li għaffġet ras is-serp, lill-ġilju tal-widien li dari kien jikber bla lġiem fir-raħal tiegħu; u bħaċ-ċkejken tal-leġġenda, sejhilha. "Mamma!" Huwa żamm għassa sħiħa fuqu nnifsu... u dan swielu martirju tal-biża'... martirju mohbi, li Alla biss jaf kemm jiżen. U issa kien sejjer għand Dun Alwiġ biex jghidlu b'dan ir-riefnu li hekk għal għarrieda qam għalih biex jaqilbu, ifarrku u jtajru bħall-karfa. Kien sejjer mistħi u qalbu ttaqtaq kif se jfissirlu xi jhoss... x'kien bi ħsiebu jagħmel... min jaf kemm se jistagħġeb bih... kemm se jċanfru... x'se jghidlu!

Dun Alwiġ, meta ra l-kappillan quddiemu, li kien mibni u ħamrani, bilkemm għarfu... daqskemm kien inxtorob u sfar. Huwa qagħad jjsimġu bis-sabar kollu bla ma

waqqfu. Ġietu ħniena meta ra d-dmugh f'ghajnejh... "Nitlaq minn dan ir-raħal, nidhol raheb... jew nara x'nagħmel... kif tghidli int Rettur, imma ma nibqax hawn.. qabel ikun tard wisq. Ma niflaħx aktar, infossni se naqa' minn ħin għal iehor".

Fl-aħħar Dun Marjanu waqaf. L-gharef konfessur tbissem: "Dan kollu?" qallu. "Naturali, naturali ħafna; is-suttana xejn ma naqqsitlek mill-umanità tiegħek. Liema raġel fl-aqwa tiegħu bhalek ma jhossx demmu jiżfen quddiem mara sabiħa... tfuħ? Mhux għalhekk ħalaqha Alla lill-mara, biex toghġob lir-raġel? Jew liema raġel li tghallem bhalek u stinka, ma jixxennaqx, imqar bla ma jrid, meta jara raġel iehor bħalu qiegħed jghix qisu f'dar id-deheb: kollha tlellix u xejxi u ma jonqoshom xejn... u jaf li hu seta' kien bħalu li kieku qabad l-istess triq?"

Imbagħad issokta l-konfessur rettur: "Ma-dankollu, għażiż Marjanu, int għażilt it-triq ta' Kristu biex, bħal Kristu fqir fost il-fqar, tghaddi u tagħmel il-ġid! U kif tridu allura l-infern b'setgħatu kollha jħallik bi kwietek? U miegħu nġhaqdu l-ġisem u d-dinja.

H'mm! Tliet ġganti biex jaqilbu bniedem dghajjef tad-demmu u l-laħam...! Imma le, m'intix dghajjef. Fik hemm Dak li rebah lid-dinja, li rażżan lix-xitan u li fl-umanità tiegħu hemm mohbija d-

divinità. Allura, it-taqbida hija rebħa żgura! Tibżagħlux lix-xitan ta' kull għamla, Marjanu tiegħi; tahrablux għax għandu rokna dghajja; iġġilidlu fiha; tagħtix kasu. Jinkedd ħafna meta jara min ma jagħtix kasu! Ibqa' ilbes is-suttana bil-ġieħ; ibza' għaliha! In-nies tqimha lis-suttana u hija nfisha tharsek!"

Il-Ġublew Saċerdotali tal-kappillan sar, u n-nies urietu kemm kienet tgħożżu u tqimu lil dak is-saċerdot: iben ir-raħal!

L-aqwa nies marru jfirhulu u bisulu dawk l-idejn safja u kkonsagrati tiegħu b'qima kbira. Fix-xebba raħlija tat-titular tal-parroċċa tiegħu sab is-sigriet li jisfida u jirbah lil kull xorta ta' tiġrib.

Ix-xebba tal-leġġenda, għal darb'oħra, lis-serp għafġitlu rasu u sikktek dawk l-irwiefen! □



NAUFRAGIUM

minn P. Wistin Attard OFMCap

Qam! ... Qed jonfoħ. Xi jvenven! Xi jsaffar!
X'sahha rabba. Kif saħan. X'jqiel!
X'fawra telghet għal wiċċu. Xi jfarrak!
Ebda haġa ma halla bil-ġmiel.

Telaq issa jissara mal-baħar;
Bdiet taqtigħa ta' biza', tkexkix.
Qam fuq tiegħu dak l-ilma, u halef
Li mis-sema hliet fraħ ma jħallix.

Tiela' u nieżel, mar-riħ qtar il-għaraq.
Xuxtu qanfed muntanji u widien.
Dak li halef wahħalha li jwettqu
Ried jibqa' ismu jissemma f'kull żmien.

Ma sabx fuqu ma' min juri hiltu.
Fl-aħħar lemaħ biċċa għuda fil-bogħod.
Fuqha ndafar imġewwaħ għall-qirda;
Ried itemmha, ixejjinha b'xi mod.

Beda jsabbat u jkisser mad-dghajsa;
Inizzilha w jgħolliha bis-swat.
Ibandalha, ixejjirha, sa fl-aħħar
Irnexxielu jfarrakha mal-blat.

Qabzu, imbagħad, ir-rikkieba fil-halel,
Hafna thaddnu ma' laqxa mill-fdal.
Nizel magħhom il-hati - mhux Ġona -
Għajnejh jilmghu, mimlija bid-dawl.

Kien ftit mewġ x'għad baqgħalhom jissieltu.
Irnexxielhom ukoll li jegħlbuħ
Sabu l-art, rifsu fuqha u ssaħħnu.
Hadd ma ntilef, 'mma l-mirkeħ tifuħ.

Žiġġu l-ilsna fil-ħatab iħammar;
Tkagħwġet bejnhom il-lifgħa bla semm.
"Dan qattiel! ... Le" - mistagħġba - "dan alla!"
"leqaf magħna w eħlisna mill-hemm."


It-taqtigħa tar-rwiefen mal-baħar
Ma saritx kif ġie ġie b'ebda hsieb.
Dak li mexxa t-taqbida ried biha
Ma' gżiritna jitgħannaq bi hsieb.



TISLIBA

31

minn P. Wistin ATTARD ofm cap



1. Hekk għamlu fil-grazzja. (2 Pt 3, 18) (5)
2. Sewda (samra), imma hekk. (Għan 1, 5) (6)
3. In-nies ta' din il-belt. (Tit 1, 12) (5)
4. Minn hawn nizzlu l-ankri. (Atti 27,29) (5)
5. It-tnaħ-il xahar bis-Sirjak. (2 Mak 15, 36) (4)
6. Is-Sidonin u dawn. (1 Kron 22, 4) (5)
7. Il-poplu ma baqax f'it. (Eż 1, 9) (5)
8. Dan ta' Melkisedek. (Lhud 6, 20) (5)
9. Offerti minn ... il-poplu. (Ġdt 4, 14) (3)
10. Ittra *bħallikieku* mingħandna (2 Tess 2,2) (7)
11. u 12. Bħal wied *daħku* bija. (Gob 6, 15) (6)
13. Jgħammar mal-pellikan. (Sof 2, 14) (6)
14. Ħaman bin Ħammedata, l-.... (Est A, 17) (5)
15. *Ejja* 'l hawn, ħabib. (Rt 4, 1) (5)
16. Jiddallam max-xemx. (Ġoel 2, 10) (5)
17. Hekk u thenna. (Lam 4, 21) (5)
18. Tbissem ma' Sodoma. (Ġuda 7) (7)
19. Dawn kienu mil-lvant. (Mt 2, 1) (4)
20. Jien ... l-opri tiegħek. (Apk 2, 2) (3)
21. Għalquħ ġo fiha marbut (Ezek 19, 9) (5)
22. Fejn kien Abimelek. (Mħ 9, 31) (5)

RIŻULTAT TAT-TISLIBA TA' JANNAR:

1. Ilhna; 2. Xbejba; 3. Laqxa; 4. Haġra; 5. Atti; 6. Akbar;
7. Libsa; 8. Artek; 9. Nej; 10. Xortija; 11. u 12. Maħfra;
13. Regola; 14. Aħsbu; 15. Hniena; 16. Hliet; 17. Idoll;
18. Hananel; 19. Nisa; 20. Gad; 21. Basan; 22. Folol.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslu mhux aktar tard mill-ħmistax tax-xahar. Ibaħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

**Ir-Rebbieħ ta' dan ix-xahar huwa:
Mr. Antoine Pace - Mqabba**

Il-Bibbja li ntużat għal din it-Tisliba hija dik ta' l-Għaqda Biblika (Edizzjoni 1984 jew 1996).

Žgur li ma kinitx taħbatli mal-kaxxa ta' moħħi li nidħol Kapuċċin, Però l-Mulej ...

X'HIN INHARES lura matul il-wiehed u għoxrin sena li għandi, nara kif il-Mulej mexxieni u ħa ħsiebi mument b'mument sa dak il-punt fejn ridt naghżel bejn is-sejha li għamilli Hu u sejhat ohra li l-hajja kontinwament tagħmilna. Però, nistqarr magħkom, dejjem hassejt il-libertà li naghżel. Bħala iben mahbub minn Alla, persważ li, kieku ma aċċettajt is-sejha li għamilli hu, xorta waħda kien jibqa' jhobbni u jghinni f'kull stat ta' hajja.

Jiena l-kbir fost tliet ahwa. It-tnejn l-ohra huma bniet. It-trobbija tiegħi kienet trobbija sabiħa u tajba, u dan kollu mertu tal-ġenituri u tan-nanniet li dejjem inkuraġġewni f'kull deċiżjoni li ridt nieħu. Fi tfuliti attendejt id-duttrina għand is-Sorijiet Uljed il-Qalb ta' Ġesù f'Albert Town, il-Marsa, fejn konna noqogħdu. Izda, wara li għamilt il-Griżma, ma bqajtx nattendi la għad-duttrina, la fiċ-Ċentru u fl-ebda grupp ieħor.

Ta' teenager li kont kelli shabi li konna noħorġu flimkien u ma tantx konna nagħtu kas l-aspett spiritwali. Quddiesa l-Hadd għax ta' bilfors, jew biex nevita l-hafna tgergir t'ommi. Hekk kont naħsibha dak iż-żmien! Žgur li ma kinitx taħbatli mal-kaxxa ta' moħħi li nidħol mal-Kapuċċini, però l-Mulej ...

Darba ġie l-patri li kien jieħu ħsieb il-kappella ta' fejn konna noqogħdu u talabni biex nibda nieħu ħsiebha. Niftakar li malli kien qalli kont inħsadt xi ftiit u għall-ewwel ma aċċettajt. Nistqarr magħkom li bżajt minn dak li tghid it-tfajla li kont inkellem, mir-reazzjoni ta' shabi u hafna beżgħat ohra. Imma fl-aħħar aċċettajt u l-affarijiet marru tajjeb hafna hekk li illum nista' ngħid li, wara dan kollu, kien hemm l-id ta' Alla tkebbes dik il-fjamma li qabdet bil-mod il-mod (il-vokazzjoni) għalkemm ma kontx intbaħt. Kont ribelli wisq!

Għalkemm kont aċċettajt li niftaħ il-kappella, ma kontx noqgħod għall-quddies. Ma domtx hafna hekk għax wara ftiit bdejt nagħmel din il mistoqsija lili nnifsi: "Għaliex mhux qod noqgħod għall-quddies meta għandi ċans?" Wara ftiit, mhux biss bdejt nisma' l-quddies, izda bdejt ninvolvi lili nnifsi aktar. F'kelma waħda bdejt inħobb 'l Alla bis-serjetà.

Iktar ma beda jgħaddi ż-żmien iktar bdejt inħoss li rrid nagħmel xi haġa aktar minn hekk imma ma kontx naf x'kienet. Għalhekk bdejt nagħmel diversi attivitajiet reliġjużi kemm fil-kappella kif ukoll ma' shabi li konna niltaqgħu f'kamra mdaqqa maġenb il-kappella. Haġa li bdejt niskopri f'ija kien ċertu vojti f'qalbi minkejja li kont inkun ma' shabi jew mat-tfajla. U mill-banda l-ohra kont inħoss paċi u serenità waqt xi attivitajiet reliġjużi. Għalkemm qatt ma tkellimtha dil-haġa, dawk ta' madwari bdew jinnutawha u mhux l-ewwel darba li omni

kienet tghidli: "Meta tkun il-knisja tkun fis-seba' sema".

Jiena u nahseb fuq il-ġejjieni tiegħi sibt għajnuna kbira mill-eżempju tal-patri li kien iqaddes ta' kuljum fil-kappella. Bdejt nagħraf aktar ir-rieda ta' Alla għalija. Bdejt inħoss il-hajra li nsir Kapuċċin, izda ma ridtx naċċetta din il-haġa u ppruvajt nagħmel minn kolloxx biex inbiddel dan il-ħsieb u kont ngħid lili nnifsi: "Biex tagħmel il-ġid m'hemmx bżonn tkun Kapuċċin". Ngħidilkom id-dritt xtaqt li jkolli familja, il-mara u t-tfal, karozza, dar... Din kienet biss ix-xewqa tiegħi.

Darba nktibt biex nibda mmur għal-laqgħat tal-vokazzjonijiet Kapuċċini imma meta kienu jibagħtu għalija ma kontx immur. Wara sena ma bqajtx nirċievi aktar stedinet. Domt sentejn sejjer hekk sa ma darba - għadu ċar quddiem għajnejja - dhalt il-kappella u nsib it-tabernaklu skassat. Hadtha bi kbira hafna anke miegħi innifsi. Kien f'dan il-waqt li għaraft lil dan Ġesù li għal sentejn shah kont diehel u hiereġ quddiemu u, għalkemm kien qiegħed isejjahli, jien ma għaraftx nagħtih il-pole position fil-hajja tiegħi. Għamilt lojl ma nistax norqod. L-għada, fl-adorazzjoni ta' riparazzjoni, tant hassejtha ċara l-istedina li għamilli Ġesù li ma flahtx nibqa' l-kappella, u hriġt nibki barra. Hassejt f'qalbi bħal lehen jgħidli: "X'ser tagħmel? Ser tkun tiegħi jew le?" Dak il-ħin lill-Mulej għedtu: "Iva, aghmel jija dak li trid int. Ha jkun minni skond kelmtek."

Minn dak inhar sallum nista' ngħid li l-paċi li għandi fil-hajja tiegħi la sibtha fid-divertiment, la fit-tfajliet u f'imkien iżjed hlief fil-Mulej, speċjalment x'ħin immur quddiem it-tabernaklu u ngħidli: "Hawn jien, Mulej, qiegħed hdejki." Illum il-ġurnata nħoss ferħ kbir fil-hajja tiegħi anke meta jinqalgħu l-irwiefen tal-hajja għax Huwa jinsab miegħi. Fil-preżenza tiegħu xejn ma nara impossibbli. □



Rizultat tal-Lotterija tal-Milied

organizzata mis-Segretarjat Missjoni Kapuċċini

Nhar il-Hadd, 5 ta' Jannar, 2003, ġiet imtella' l-Lotterija b'risq il-Missjoni tal-Kenja.

L-1 Premju:

Żewġ Biljetti ta' l-Ajru ma' l-Air Malta għal Ruma u lura (Mr. John Saliba) & 3 nights B&B mingħnad TRINATOOURS Ltd (Mr. Godwin Mercieca)

Biljett rebbieh numru 018653

Mr. Lawrence Pace - Pietà

It-2 Premju: Hamper Kbir

Biljett rebbieh numru 025671

Mrs. Grace Fenech - Sliema

It-3 Premju: Hamper Kbir

Biljett rebbieh numru 015145

Mrs. Amy Agius - Hal Safi

Ir-4 Premju: Hamper Kbir

Biljett rebbieh numru 030482

Ms Josephine Azzopardi - Haż-Żebbuġ

Waqt it-tluġ ta' l-ewwel premju.

P. Hilary Abela, missjunarju, ikellem lill-benefatturi.



Nifirhu hafna lir-rebbieha hbieb tal-missjoni, u rroddu haġr minn qalbna lill-benefatturi kollha li għenuna f'din il-Lotterija:

- Lill-AIR MALTA li, permezz tas-Sur John Saliba, ġentilment tatna l-biljett ta' l-ajru b'xejn,

- Lit-TRINATOOURS Ltd li, permezz tas-Sur Godwin Mercieca, ġentilment offriet il-lodging f'lukanda f'Ruma għal tliet iljieli (*bed & breakfast*),

- Lis-Sinjuri Antida u Joe Gauci li hađu hsieb jiġbru l-hampers, u lil min tahom l-oġġetti għalihom, fosthom: The

Albion Stores, Mr Anthony Mercieca, Mr Charles Grech, Mr C. Camilleri & Sons u Mr. Nicholas Camilleri,

- Lill-helpers kollha tas-Segretarjat tal-Missjoni li taw is-sehem tagħhom,

- Lil kulmin bieġh u/jew xtara l-biljetti.

